

Rafiq Yusifoğlu


# BULUD FAYTON



Rafiq Yusifoğlu

BULUD FAYTON

fond



fond

F. Köçerli adına  
Respublika Uşaq  
KİTABXANASI  
INV. № 103410

Bakı-2017

84(5Aze)

Y92

Redaktor

Zahid Xəlil

Rafiq Yusifoğlu. Bulud fayton. Bakı, ADPU nəşriyyatı,  
2017. - 200 səh.

Görkəmli şair, ədəbiyyatşünas, Azərbaycan Respublikasının əməkdar mədəniyyət işçisi, filologiya elmləri doktoru, professor Rafiq Yusifoğlu məhsuldar qələm sahiblərindəndir. O, «Qızıl qələm», «İlin ən yaxşı kitabı», «Vətən», «Araz» və s. mükafatların laureatıdır. 2016-cı ildə Azərbaycan Respublikası Təhsil Nazirliyinin uşaq ədəbiyyatı üzrə elan etdiyi müsabiqədə Rafiq Yusifoğlunun şeirlərinin birinci yerə layiq görülməsi də təsadüfi deyildir. Onun əsərləri uzun illərdən bəridir ki, orta məktəb dərslərlərindən düşmür. Şairin sayca yetmiş birinci olan «Bulud fayton» kitabına müəllifin yeni uşaq şeirləri daxil edilmişdir.

©  $\frac{194700017}{1957(H)0001}$  - Qrifli nəşr

© Rafiq Yusifoğlu

## İŞIQ, SU, TORPAQ, HAVA, BÜTÜN DƏRDLƏRƏ DƏVA...



### VƏTƏNİM

Mənə dayaq, mənə həyan olanım,  
Pərvanə tək qoy başına dolanım!  
İşiq olub gözlərimə dolanım,  
Çiçək olub ürəyimdə bitənim! –  
Vətənim!

Gülüm solsa, yağış olub yağanım,  
Kürə dönüb damarımda axınım,  
Hara getsəm, yollarıma baxanım,  
Dara düşsəm, köməyimə yetənim,  
Vətənim!

Dağlarına baxıb gəlir həvəsim,  
Xəzərindən əsən külək – nəfəsim.  
Bu dünyada söylə varmı əvəzin? –  
Qurban sənə ruhüm, canım, bədənim,  
Vətənim!

05.06.2015

### UNUTMA Kİ...

Unutma ki, heç zaman  
bu torpağa bağlısan,  
Azərbaycan qızısan,  
Azərbaycan oğlusan!

Tomrisin, Xətəinin  
qanı axır qanında,  
Yurdumun havası var  
nəfəsində, canında.

Qəhrəman babaların  
daşa dəyməyib oxu,  
Sən də öz hünərinlə  
düşməyə meydan oxu!

Tənha qoyma dostunu  
dar ayaqda heç zaman,  
Bu vətənə, bu elə  
sevgin qoy olsun ümman!

Əllərinlə ucalsın  
yurdumuzun bayrağı,  
Sən haqqın, ədalətin  
dayağı ol, dayağı!

Möhkəm ol öz əhdində,  
möhkəm ol öz sözündə,  
Əməlinlə, işinlə  
ucal elin gözündə!

Utandırma heç zaman  
öz qohum-qardaşını,  
Hünər göstərüb, ucalt  
yurdumuzun başını!

Pisliklərdən uzaq qaç,  
yaxşılıq et həmişə,  
Qoy köksündə ürəyin  
dönsün nurlu günəşə!

Oxu, öyrən, öyünmə,  
başını sal aşağı,  
Ömrünə bəzək olsun  
elmin nuru, işığı!

El yolunda ən uzaq  
səfərlərə hazır ol,  
Ən ağır döyüşlərə,  
zəfərlərə hazır ol!

30.04.2014

## LƏLƏTƏPƏ

Çox gəzsəm də dünyanı  
Görmədim belə təpə.  
Dönüb söz kürsüsünə  
Elə bil Lələtəpə.

İgidlər düşmənlərin  
Oyacaqdır gözünü.  
Tanklar, toplar deyəcək  
Bu kürsüdən sözünü.

Bu tərəni geriyə  
Qaytardı Mais, Şükür.  
Döyüşdən qalib çıxdıq,  
Şükür, Allaha şükür!

İgidlər yandırdılar  
Sanki sönən çırağı,  
Bu tərədə nur saçır  
Azərbaycan bayrağı!

Bu tərə bəxtəvərdir,  
Bayraq boyu ucalıb.  
İgid oğullarımız  
Bu bayraqdan güc alıb.

Gəndən baxan yağını  
Yandır indi, yax indi.  
Bu tərədən baxanda  
Qələbə çox yaxındı...

Uçmaq istəyirik biz  
Çevrilib qızıl quşa.  
Bu bayrağa göz dikib,  
Qubadlı, Laçın, Şuşa!

24.04.2016

## TANRI YANDIRAN OSAQ

Elə yanan yoxdu ki,  
Sonu külə dönməsin!  
Elə osaq yoxdu ki,  
Yanıb, yanıb sönməsin.

Günəş min, milyon ildi  
Yanır, sönməyir ancaq.  
Möcüzədir, möcüzə  
Tanrı yandıran osaq...

26.05.2016

**HEÇ VAXT  
SOLMAYAN ÇİÇƏK**

Bu çiçək yer üzündə  
Çiçklərin şahıdı.  
Bu çiçək neçə-neçə  
Əsrlərin şahidi...

Onsuz bu yer üzündə  
Bircə gül-çiçək olmaz...  
Milyon illərdir açan  
Bu çiçək heç vaxt solmaz.

Yeganə çiçəkdi ki  
Yaşaya bilir susuz...  
Yeganə çiçəkdi ki,  
Hamiya çatır pulsuz.

Bu çiçəkdən nur alır  
Bütün çiçəklər, güllər.  
Bu çiçəksiz zülmətə  
Qərq olardı könüllər...

Hər güldən çox sevirəm  
Mən bu sarı çiçəyi...  
O günəşdi, şəfəqlər  
Sarı-sarı ləçəyi...

22.05.2016

**KAŞ**

Baxmaqla doymaq olmaz  
Bizim gözəl dünyaya.  
Kaş bir nərdivan qoyub,  
Qalxa biləydim Aya!

Üzümü söykəyərək  
Onun parlaq üzünə,  
Qulaq asa biləydim  
Söhbətinə, sözünə.

Şirin-şəkər kəlmələr  
Növbəyə düzüləydi.  
Nağıllar ay nuru tək  
Üstümə süzüləydi.

Ulduzlar bənzəyirlər  
Şəfəq saçan noğula.  
Kaş mənim həyatım da  
Bənzəyəydi nağıla!

16.11.2013

**GÜNƏŞ  
XƏZƏRDƏ ÇİMİR**

Gözünə getmir çimir,  
Günəş dənizdə çimir. –  
Səhər qalxır Xəzərdən,  
Gen olsun bədnəzərdən!

Mat qalmışam hüsnünə,  
Gözüm ondan üzölmür.  
Dənizdən çıxır, ancaq  
Üstündən su süzölmür...

25.07.2014

**EL VƏ DİL**

Əvvəlcə evini sev,  
Sonra yurdu, elini.  
Əvvəlcə ananı sev,  
Sonra ana dilini!  
El yoxdusa, dil yoxdu,  
Dil yoxdusa, el yoxdu...

15.06.2014

**TORPAQ, SU,  
İŞIQ VƏ HAVA**

Hava, su təmiz olanda  
Hamı, hər kəs tapar şəfa!  
Həyatın dörd ünsürüdü  
Torpaq, su, işiq və hava!

Yaz yağışı səpildikcə,  
Bəzənər çöllər, yamaclar!  
Su atadı, torpaq ana,  
Övladdı otlar, ağaclar!

Günəş gülər, külək əsər,  
Şaqqıldayıb axar sular!  
Hava həyat cövhəridi,  
İşiq tükənməz arzular!...

14.11.2015

**MAVİ YORĞAN**

Bu dənizin qoynunda  
Oy, nə qədər balıq var.  
Dəniz yorğan altında  
Mürğöləyir balıqlar...

09.10.2016

## HAVA

İnsanı göyə qaldırıb  
Nə zamansa hava şarı!  
Hava həmişə olubdur  
Canlıların havadarı!

O, yelkənli qayıqlara  
Elə bil ki, qanad verib.  
İşləyib yel dəyirmanı, –  
Külək ona həyat verib.

İndi insan mehdən belə  
Öyrənib işıq almağı.  
Tanrı bizə göstərməsin  
Bir an havasız olmağı!

Küləyin qanadlarında  
Qəlbimiz quş kimi uçur.  
Hava olmasa, budaqlar  
Yazda olmaz puçur-puçur.

Hava çatışmayan yerdə  
Ocaq da qalamaq olmaz.  
Hava, su olan bağçada,  
Heç zaman gül-çiçək solmaz.

Özüylə həyat gətirir  
Elə ki sərin meh əsdi.  
Hava saçımızda sığal,  
Ciyərimizdə nəfəsdi...

Nə yaxşı günəş nur saçır,  
Nə yaxşı ki, külək əsir.  
Maşın yerdə şütüsə də,  
Havanın üstündə «gəzir».

Müsibət olur yaşamaq  
Orda ki, hava, su çatmır...  
Təkərin, şinin içində  
Havanın havası çatmır...

Bura odlar diyarıdı,  
Kibrit çəksən, hava yanar.  
Hava pis olan diyarda  
Bəşər oğlu havalanar.

Günəşə, havaya, suya  
Borcludu hər gül, hər yarpaq.  
Həyatın dörd sütunudu  
Hava, su, işıq və torpaq...

22.11.2015



## GÜN VƏ AY

Gecə-gündüz hey axır,  
Sanma bulaq, çay yatır.  
Ay çıxanda Gün batır,  
Gün çıxanda Ay batır...

Şəfəqlərə qərq edir  
Dərəni, dağı Günəş.  
Gecənin şahı Aydı,  
Gündüzün şahı Günəş...

2014

## AY QAYIĞA BƏNZƏYİR

Gör səmada nə qədər  
Topa-topa bulud var.  
Göylər sanki dənizdi,  
Dalğaları buludlar.  
Səmanı gündüz günəş,  
Gecələr ay bəzəyir.  
Nur saçan hilala bax,  
Bir qayığa bənzəyir.

Heyrətlə boylanıram,  
Möcüzədir göy üzü.  
Ay bulud dalğaları  
Yara-yara hey üzür...

14.07.2015

## DƏNİZƏ YAĞAN YAĞIŞ

Ləpədöyəndə gəzib,  
Söhbət eləyirdik biz.  
Birdən yağış başladı,  
Tüklərim oldu biz-biz.

Bumbuz damlalar sanki  
Hey məni çimdiklədi.  
Elə bil bir dəstə quş  
Belimi dimdiklədi...

Yağış yağdı sahilə,  
Yağış yağdı Xəzərə.  
Qəlbimi ovsunladı  
Bu qərribə mənzərə...

Güc alıb mənə baxan  
Təbəssümlü baxışdan,  
Qaçıb girdim dənizə  
Qorunmaqçın yağışdan...

27.06.2015

## TƏMİZKAR DƏNİZ

Çaylar daşıb özüylə  
Nələr, nələr gətirir?!  
Xəzər bilmir nəyləsin,  
Sakitcə köks ötürür...

Sevmir natəmizliyi  
Durub məqam gözləyir.  
Arabir dalğalanıb,  
Özünü təmizləyir.

Dəniz çox təmizkardı,  
İşini yaxşı bilir...  
Üstümüzə qaytarır  
Atdığımız zibili...

Dalğalanır, kükrəyir  
Yoxdur başqa əlacı.  
O sahilə tullayır  
Bütün ağac-uğacı...

04.07.2016

## KƏPƏNƏYİN NAĞILI

Babamın maşınında  
Gəzməyə getdim dağa.  
Hər yan gül-çiçək idi,  
Qalmışdım baxa-baxa.

Meh əscək yellənirdi  
Ətir saçan çiçəklər.  
Çəməninin üstü ilə  
Uçurdu kəpənəklər...

Dağların saf havası  
Yaman gəldi xoşuma.  
Şüşəni endirdim ki,  
Hava dolsun maşına.

Gəzdik çölü-çəmənini,  
Su içdik buz bulaqdan.  
Dərrib evə gətirdik,  
Yarpızdan, quzqulaqdan...

Anama vermək üçün  
Xeyli gül-çiçək dərdim,  
Şəhərə qayıdanda  
Bilirsiniz nə gördüm?

F. Köçərli adına  
Respublika Uşaq  
KİTABXANASI  
103410

Dərdiyim çiçəklərin  
Üstündə bir kəpənək!  
Bu biçarədən ötrü  
Bir də gerimi dönək?

Bəlkə dərdiyim çiçək  
Onun çiçəyi imiş?  
Onu maşına salan  
Sevən ürəyi imiş?!

Bu kəpənəyə baxın,  
Çıxıb uzaq səfərə.  
Minib maşınımıza  
Dağdan gəlib şəhərə...

Şüşəni endirən tək,  
Qanad açdı kəpənək.  
Başımızın üstündə  
Uçdu-uçdu kəpənək.

Ondan soruşdum: – Niyə  
Tez-tələsik uçursan?  
Səndən pul istəyən var,  
Hara belə qaçırsan?!

Xoş gəlmisən şəhərə,  
Ancaq tələsmə, düşün!  
Sərçənin dimdiyinə  
Tuş gəlsən bitdi işin.

Evinə qaytarardıq  
Qayıtsaydın maşına.  
Qorxuram bu şəhərdə  
Nəsə gələ başına.

Bu yazığın işinə  
Mat-məttəl qalmışam.  
Acıyıram halına,  
Bulud kimi dolmuşam.

Görən bir də sevinib,  
Bir də güləcəkmi o?  
Gül-çiçəkli çəməninə  
Dönə biləcəkmi o?

Uçdu, uçdu, nə olar  
Təki canı sağ olsun!  
Seyrəngahı yenə də  
Çəmən olsun, dağ olsun!

28.06.2015

## ÇƏMƏN ANA VƏ ÇİÇƏK

Çəmən ana hirsləndi  
Boynubükük çiçəyə:  
-Niyə könül verirdin  
Bir sərsəri küləyə?!

14.06.2014

## ŞƏHƏRƏ KÖÇƏN ÇƏMƏN

Dağlardakı çəmənliyi  
Şəhərə köçürmək üçün,  
Yamaclardan kəsərək çim,  
Maşınlara yığıdığ çin-çin.  
Yol boyu otlar, çiçəklər  
Ağladılar için-için.

Şəhərə yetişən kimi  
Boylamıb o yan, bu yana,  
Təzə çəmən düzəldik biz  
Çimləri düzüb yan-yana.

Çiçəklərin gözü dolub,  
Güllər olub qəlbi kövrək.  
Ay şəhərə köçən çəmən,  
Təzə yurd yerin mübarək!

Səni bitdiyən torpaqla  
Birgə bura gətirmişik.  
Hər an nazını çəkməyi  
Boynumuza götürmüşük.

Çəmənim, sən qəribliyə  
Salma söylədiyim sözü.  
Yamyaşıl ol, daim gülsün  
Sənə baxanların gözü!

13.06.2014

## QOŞA BULAQ

Bu dağın yamacında  
Qoşa bulaq çağlayır.  
Otları, bitkiləri  
Hər an yaşıl saxlayır.

Qoşa bulaq hey axıb,  
Dörd tərəfi bəzəyir. –  
Quraqlığa tuşlanan  
Cüt lüləyə bənzəyir...

04.06.2015

## ATALAR SÖZÜ

Onlar tarixdən  
Süzülüb gəlib.  
Muncuq tək sapa  
Düzülüb gəlib.

Müdrük olmasa  
Atalar özü,  
Məna kəsb etməz  
Atalar sözü.

Bilir böyüklər,  
Bilir uşaqlar:  
Hər kəlməsində  
Onun işıq var.

Söz yol göstərir,  
Söz qapı açır,  
Sanki günəşdi  
Söz şəfəq saçır...

Göstərir bizə  
Hər an doğru yol.  
Deyir ki, zaval  
Yoxdu doğruya.

Hər kəlmə üstdə  
Gərək düşünək.  
Sözün istisi  
Qoymur üşüyək.

Kəlmələr köz tək  
İsidir bizi,  
Qaynar ocaqdır  
Atalar sözü...

Hər kəlməsində  
Məna uyuyur.  
Müdrük sözləri  
Müdrüklər duyur...

30.05.2016

## KƏPƏZ, GÖY VƏ GÖYGÖL

Kim tanımır  
Kəpəzi? –  
Yay-qış ağdı  
təpəsi.

Keşik çəkir  
Göygölə,  
Qonaq gəlib  
göy gölə.

Göl göydədi,  
göy göldə,  
Min büsat var  
Göygöldə...

12.03.2016

## UD

Uddu, uddu, uddu bu,  
Elə bil ki, oddu bu!  
Közərib için-için  
Dinliyimi uddu bu!

O dinəndə qəlbimdə  
Sanki ulduz sayırışır...  
Muğam uda yaraşır,  
Ud muğama yaraşır.

O səs haqqın səsidir,  
Qəlbimizi isidir.  
Ömrümüzə nur saçan  
Muğamın şöləsidir.

Bənzəri yox daddı bu,  
Dadımıza çatdı bu!  
Üşüyən qəlbimizdə  
Qaynar ocaq çatdı bu!

İçimdəki zülməti  
Udum-udum uddu bu!  
Uddu, uddu, uddu bu,  
Bir sehrli oddu bu...

13.03.2016

## ŞİRİN TORPAQ

Böüyrtkən kollarıyla  
Doludur yamac, dərə...  
Biz söhbət eləyirdik  
Böüyrtkən dərə-dərə.

Böüyrtkənlər qapqara,  
Böüyrtkənlər şipşirin.  
Birdən belə söylədi  
Bizim balaca Şirin:

– Yəqin ki, şipşirindi  
Bu yerlərin torpağı.  
Yoxsa bu böüyrtkənlər  
Dadlı olmazdı axı?!

21.05.2016

## YAZIN BAYRAĞI

Yeri-göyü zəbt eləyib,  
Qışın bəyaz qoşunu.  
Qar altında novruzgülü  
İtiribdir huşunu.

Mürgüləyən bənövşənin  
Xəbəri yox xəbərdən.  
Axıb gedən çayları da  
Şaxta salıb təpərdən.

Nə qara, nə də çovğuna  
Təslim olmur adamlar.  
Hərəsinin ürəyində  
İlk baharın odu var...

Onlar ocaq qalayanda  
Qışı tutar sancılar.  
Tüstü yazın bayrağı tək  
Bacalara sancılar...

26.01.2016

## PALID

Palıdam mən, palıdam,  
Başım çatır buluda.

Meşələr nəhəngiyəm,  
Ucalıram mən göyə!

Yerə gedir ki, zoğum,  
Rahatca göyə qalxım.

Başım buluda çatar,  
Kölgəmdə sürü yatar.

Koğuşumda gecələr,  
Qərrib yolçu gecələr...

Baxma gövdəm nəhəngdi,  
Yarpaqlarım qəşəngdi...

Elə ki əsir külək,  
Qozalarım sırğa tək,

Budağımda yellənir,  
Yarpaqlarım dillənir.

Yerə kölgə salıram,  
Çox mehriban oluram.

İşimdən zövq alıram,  
Xəyallara dalıram...

Mən palıd ağacıyam,  
Meşələrin tacıyam...

10.04.2016

### VƏLƏS

Vələsə bax, vələsə,  
İstəyir ki, yel əsə,  
Küləyin sinəsində  
Sehrli saza dönə.  
Budaqları dil açə,  
Həzin layla tək dinə.  
İstəyir ki, titrəyən  
Yarpaqları oxuya,  
Üstündəki yuvada  
Quşlar gedə yuxuya!

10.04.2016

### İSTİRAHƏT ELƏMİR

Bir həftədi hey yağır,  
Göydən leysan ələdir.  
Bəs yağış bazar günü  
İstirahət eləmir?

20.11.2016

### GÖYRÜŞ – VƏN

Göyrüşəm mən, göyrüşəm,  
Dərindədi göy rüşəm.  
Boy atıram, mən gərək  
Buludlarla görüşəm!

Külək mizraba dönsə,  
Budağımda şərqi var.  
Mənə vən də deyirlər,  
Vən, göyrüş, nə fərqi var?

Yarpaq dodaqlarımdan  
Həzin mahnı süzülər.  
Mən oxuyanda, quşlar  
Tamaşaya düzülər.

Şux palıdın, vələsin  
Yaxın dostu mənəm, mən.  
Meşənin yaraşığı  
Göyrüşəm mən –  
vənəm mən!

23.03.2016



## QULAQLI VƏLƏS

Quzunu qulaqlayıb,  
Nəvəm bağçaya çəkdi.  
Nər tərəf yaşıl çəmən,  
Hər tərəf gül çiçəkdi...

Elə ki, çəmənliyə  
Quzusunu ötürdü.  
Göz dikdi ağaclara,  
Onu fikir götürdü...

Vələs budaqlarına  
Durub maraqla baxdı.  
Yarpaqların hərəsi  
Elə bil bir qulaqdı.

Baba, mənim quzumun  
İkicə qulağı var.  
Vələsə bax, vələsə,  
Bu qədər qulaq olar?!

Sanki ağacın gözü  
Dikilib uzaqlara.  
Nə isə pıçıldayır  
Külək bu «qulaqlar»a...

24.05.2016

## GİVIC

Bizim kənddə qocalar  
Yemşana givic deyir.  
Təəccüblə baxıram, –  
Baba, bu givic deyil!

Babam baxır nənəmə,  
–Gör nə deyir bu uşaq?! –  
Min ilin sərçəsinə  
Civ-civ öyrədənə bax!

Əzəl gündən söz olub  
Bu dünyanın yaşadı.  
Söz özündə keçmişdən  
Nələrisə yaşadır.

Birdən düşər it-bata,  
Sözü qorumalıyıq!  
Ocağımızda qalan  
Közü qorumalıyıq.

Nənəm:–Çox faydalıdır,  
Bu yemşan – givic deyir.  
Ondan çay dəmləmişəm,  
Yaxına gəl, iç! –deyir.

21.01.2016

## XIRNAVA

Çatılıbdır yenə də  
Göyün bulud qaşları.  
Sel təsbeh tək oynadır,  
Xırda-xuruş daşları.

Onları qova-qova,  
Elə bil çıxıb ova,  
Çala-çuxur yaradıb  
Sel yeri ova-ova.

Xırda-xuruş daşlara  
Bu kənddə xır deyirlər.  
Sel onları aparır  
Əvvəl-axır! – deyirlər.

Gəlib dolduğu üçün  
Xırda daşlar – xır nova,  
Sel oyan çuxurların  
Adı qalıb xırnava...

19.01.2016

## KÜLƏYİN NƏĞMƏLƏRİ



### XOŞ GƏLMİSƏN, AY KÜLƏK

Nəfəs ala bilmirdik,  
Hava gətirdin bizə!  
Xoş gəlmisən, ay külək,  
Sən bizim kəndimizə!...

Otur dincəl bağçada,  
Hey əsirsən, əsirsən.  
Bura xoşuna gəlmir,  
De, hara tələsirsən?!

–Gül-çiçəyi kökündən  
Qoparmaq istəyirəm.  
Yaxşı nə var, özümlə  
Aparmaq istəyirəm...

17.11.2013

### ÇOBAN KÜLƏK

Buludlar sürü-sürü,  
Buludlar qatar-qatar.  
Dəli külək onları  
Öz qabağına qatar.

Qaranlığa sancılar  
Qızıl-qızıl fişənglər.  
Yol göstərir elə bil  
Şümşürüklər – şimşəklər!

Çoban külək hirslidi,  
Od çıxır nəfəsindən.  
Az qalır qulaq bata  
Harayından, səsindən.

O bəhanə axtarır  
Çomağını çaxmağa.  
Buludları gətirir  
Kəndimizdə sağmağa...

09.07.2014

### RƏSSAM KÜLƏK

Günəş çıxır təzəcə,  
Hər şüa qızıl oxdu.  
Yer üzündə dənizdən  
Gözəl bir tablo yoxdu.

Əsrarəngiz lövhələr  
Hər an, hər an dəyişir.  
Balıqçı qayıqları  
Dalğalarla döyüşür.

Ulu Tanrı min rənglə  
Bəzəyibdir cahanı.  
Küləyin fırçasından  
Qüdrətli fırça hamı?

07.07.2014

### KÜLƏK VƏ DALĞA

Külək əsir, yellənən  
Dəniz necə gözəldir!  
Külək memardı sanki,  
Sudan dalğa düzəldir...

24.09.2014

## OĞRU KÜLƏK

Dondurma almaq üçün  
Həyatə yüyürdüm mən.  
Birdən külək pulumu  
Alıb qaçdı əlimdən.

Aşıb getdi o yana  
Dırmanaraq hasara.  
O, pulumu əlimdən  
Qapıb qaçdı bazara...

Məni peşman elədi,  
Güllə dəysin gözünə!  
Bilmirəm bir manata  
Nə alacaq özünə?

24.06.2014

## KÜLƏKLƏR ARASINDA

Gah Xəzriyə tuş gəlir,  
Gah da ki Giləvara.  
Küləklər arasında  
Qalıbdır gül avara...

15.12.2014

## KÜLƏYİN İNTİQAMI

Adamlar çıxıb gedib,  
Sahildə zibil qalıb. –  
Dəniz yaman hirslənib,  
Üzünü bulud alıb...

Hey kükrəyir, çırpırır,  
Külək haray qoparır –  
Zibili adamların  
Arxasınca aparır...

Külək çatıb şəhərə,  
Dönüm onun gözünə!  
Yerə zibil atanın  
Zibil çırpır üzünə!

25.07.2014

## XƏZRİ, ƏS

Yandırdı çölü-düzü,  
Giləvar qırdı bizi!

Ala bilmirik nəfəs,  
Xəzri əs, xəzri, əs!

Yoxdu sənin bənzərin,  
Əs, sevindir Xəzəri!

37

Dalğaları əzizlə,  
Havamızı təmizlə!

Ürəyimizdə həvəs,  
Rahatca ala q nəfəs!

Xəzri əs!  
Xəzri, əs!...

10.09.2015

### XƏZRİ VƏ GİLƏVAR

– Xəzri, Giləvar nədir, –  
Söylə görüm, ay Mələk?  
–Xəzri soyuq küləkdi,  
Giləvar isti külək.

–İndisə sualıma  
Sən cavab ver, ay Bəsti.  
Nə üçün Xəzri soyuq,  
Giləvar olur isti?

– Yel əsəndə elə bil  
Həyat gəlir, can gəlir.  
Giləvar isti yerdən,  
Xəzri şimaldan gəlir!

24.09.2014

### XƏZRİ ELƏ GƏLDİ Kİ

Xəzər cilvələnsə də,  
Əsirdi isti külək!  
Boğanaq qoymurdu ki,  
Rahat danışaq, gülək.

Taqətimiz qalmadı,  
Nəfəsimiz üzüldü.  
Giləvar gilə-gilə  
Canımızı üzürdü.

Onun qaynar nəfəsi  
Çiçəkləri saraltdı.  
Cənubdan əsən külək  
Hövsələmi daraltdı.

Xəzər cilvələnsə də,  
Yox çimməyə həvəsim.  
Sanıram ki, indicə  
Kəsiləcək nəfəsim...

Birdən möcüzə oldu,  
Giləvar oldu Xəzri.  
Şimaldan gələn külək  
Dolandı bütün ərzi.

Min şükür bu havaya,  
Min şükür bu günəşə!  
Bütün dalğa yelpiklər  
Düşdü bir anda işə!

Belə də külək olar,  
Damı-daşı uçurtdu. –  
Xəzri elə gəldi ki,  
Giləvarı qaçırtdı...

08.07.2016

### HASARLAR SÖKÜLMƏSƏ

Hanı bal kimi əncir,  
Qara şanı, ağ şanı?  
Abşeron bağlarının  
İtib şöhrəti, şanı...

Külək aş bilmirsə  
Usa hündür hasarı,  
Tənəkləri ha sula,  
Yaramızı ha sarı.

Gərək qumun üstünə  
Günəş səfəqlər səpə.  
Gərək Xəzri, gilavar  
Yanaqlarımdan öpə.

Gərək qumun üstünə  
Salxımlarım sallana.  
Gərək külək öpə ki,  
Gilələrim ballana! –

Haray sahr, qışqırır  
Abşeronun üzümü:  
–Hasarlar sökülməsə,  
Görməzsünüz üzümü!

06.07.2016

### XƏBƏRİ YOXDU

Dalğalar hey çırpılır  
Qayalara hirs ilə. –  
Külək yatıb, dənizin  
Xəbəri yoxdu hələ...

03.07.2016

## ÖMRÜN BAHARI, YAYI TANRININ SEVGİ PAYI



### NƏNƏLƏR, BABALAR, NƏVƏLƏR

Bizim həyatımızda  
Gör nə qədər uşaq var!  
Böyüklər olmasaydı,  
Neyləyərdi uşaqlar?!

Kim onlara budaqdan  
Meyvələr qoparardı?  
Kim onları bağçaya,  
Məktəbə aparardı?

Kim əllərindən tutub  
Yıxılmağa qoymazdı?  
Tərtəzə çiçək kimi  
Kim onlara qıymazdı?

Nəvələrin əlindən  
Tutan baba-nənələr  
Bəlkə istəyirlər ki,  
Uşaqlığa dönələr?!

Ay nənə, nə yaxşı ki,  
Nənələr, babalar var! –  
Yoxsa balacaların  
Qayğısına kim qalar?!

10.11.2013

### BİTDİLİCƏ

Babam kiçik bacıma  
Bitdilicə söyləyir.  
Bilirsən evimizdə  
Bitdilicə neyləyir?

Xətrinə dəyən kimi  
Əl uzadır saçıma.  
Kimin nə həddi var ki,  
Bir söz desin bacıma?!

Bitdilicə hamını  
Barmağına dolayır.  
Əl uzatsan, adamı  
Gicitkən tək dalayır.

Yenə yazı masama  
Çıxıb bu Bitdilicə.  
Canımı boğazıma  
Yığıb bu Bitdilicə.

Hey töküb-töküşdürür,  
Yığışdıransa, mənəm.  
Baxıb bu cubbuş qıza  
Sevinir babam, nənəm...

Axır ki, mən dözməyib  
Verdim belə bir sual:  
–Ay baba, Bitdilicə  
Nə deməkdi, başa sal?!

Babam gülümsəyərək  
Sığal çəkdi saçıma.  
Sonra da sevə-sevə  
Belə dedi bacıma:

–Ağac əkdim,  
gül əkdim,  
Bitdi, bitdi,  
Bitdilicə!  
Elə bilmə ki, işim  
Bitdi, bitdi,  
Bitdilicə!  
Bircə damcı boyun var,  
Balacasan hələ sən,  
Bitdilicə!  
Qupquru səhralara  
Yağış ol, nur çilə sən,  
Bitdilicə!  
Yamaqları, düzləri  
Yaşılığa bələ sən,  
Bitdilicə!  
Yamyaşıl ot torpağı  
Örtü, örtü,  
Bitdilicə!  
Güllər sənin boyunu  
Ötdü, ötdü,  
Bitdilicə!  
Qoşulub bülbüllərə  
Ötdü, ötdü  
Bitdilicə!  
Bəxtəvərə dönərəm  
Köksümdə yuva qursan,



Bitdilicə!  
Bir damcı şəh içində  
Bərq vuran körpə nursan,  
Bitdilicə!  
Gül ləçəyi səninçün  
Yekə evdi,  
Bitdilicə!  
Cırtan sənin yanında  
Sanki divdi,  
Bitdilicə!  
Təkcə səni baba yox,  
Hamı sevdi,  
Bitdilicə!  
–Məni vecinə almır,  
Kefdi, kefdi  
Bitdilicə!  
Baba, bir mənə də bax,  
Hörmətim yox  
Bitdilicə?!  
Nəsə mızıldanır o,  
Baş açmıram dilindən,  
Bitdilicə!  
Böyüsəydin, canımız  
Qurtarardı əlindən,  
Bitdilicə!

22.06.2014

## ƏVVƏL DƏRS, SONRA MEYVƏ

Sara balaya de ki,  
Əvvəl öyrənsin dərsin,  
Sonra düşüb həyətə,  
Dadlı meyvələr dərsin...

23.11.2013

## SƏNİ ÇOX İSTƏYİRƏM

Sara deyir:  
–Ay baba,  
Batma kədəərə, qəmə,  
Səni çox istəyirəm,  
Bunu heç kimə demə!

Qollarımı geniş aç,  
Qaçıb gəlmiş qucuna.  
Ancaq nənədən xəlvət  
Konfet qoy ha ovcuma!

10.11.2013

## SARAYA BAX

Yekə-yekə danışır,  
Sən bizim Saraya bax.  
Deməzsən ki, uşaqdı  
Həmişə qucağında  
Olmasaydı oyuncaq...

11.08.2014

Bələk. Türkiyə

## SU SÜRÜŞKƏNİ

Necə gözəldi  
Su sürüşkəni!  
Kim fikirləşib  
Bu sürüşkəni?!

Sanki çevrilir  
Su köhlən ata.  
Arxadan gələn  
Çətin ki, çata!

Dönürüm yaydan  
Sıyrılan oxa.  
Hovuza çatıb,  
Deyirəm: Oxxay!

Mən baş vuranda  
Suya hər dəfə,  
Elə bil ki, ox  
Dəyir hədəfə.

Qışqırıq, gülüş  
Göyə ucalır.

Hovuzun suyu  
Sanki əl çalır...

15.08.2014

Bələk. Türkiyə

## SAÇ VƏ SAQQAL

– Bu necə olan işdi,  
Baba, bu kişiyyə bax! –  
Saqqalı qapqaradı,  
Saçları isə dümağ...

Baba güldü, gözündə  
Ulduz tək bərq vurdu yaş:  
– Bala, saqqal o saçdan  
Cavandı iyirmi yaş...

2014

## GÖZMUNCUĞU

Nənə nəvəni  
Bağrına basdı,  
Qolundan qəşəng  
Bir muncuq asdı.

– Pis göz kor olsun! –  
Ucaldı səsi,  
Dedi: – Nəvəmə  
Qoy göz dəyməsin!

Mənim balama  
Baxsa bəd nəzər,  
Bu muncuq onu  
Kor edər, əzər.

O gündən tamam  
Dəyişib uşaq.  
Bir kənar adam  
Gələndə qonaq,  
Gözmuncuğunu  
Gizləyir Süsən.  
Deyir ki, ona  
Göz dəyər birdən!...

2014

## ƏRİYƏN ŞOKOLAD

– Ay baba,  
bu şokoladı  
Niyə yemirsən,  
əridirsən?  
– Sara, deyəsən  
Şokoladı  
İsti əritmir,  
sən əridirsən...

2014

## BABAM VƏ QIŞ

Babam qısa bənzəyir,  
Saç-saqqalı dümağdı.  
Elə bil zirvəsinə  
Qar ələnən bir dağdı.

Təbəssümü bənzəyir  
İşıq saçan günəşə.  
Qış soyuq olur, babam  
İpistidi həmişə...

13.10.2014

## ÇİÇƏKLİ BALKON

Bizim çiçəkli balkon  
Sanki dönüb gülzara.  
Sara güllərə baxıb  
Belə deyir Gülzara:

– Nənəm bu çiçəkləri  
Bəsləyir sevə-sevə.  
Bilmirəm bu gülləri  
Niyə gətirmir evə?

– Otaq istidi, onlar  
Evdə saralar, solar.  
Mənim ağıllı balam,  
Hər şeyin öz yeri var.

Gülümsəyən güllərə  
Yenə baxıb sevindi.  
Sara soruşdu: – Balkon  
Çiçəklərin evidi?...

18.11.2015

## MƏNİM ƏKDİYİM AĞAC

Dəfn etmək mümkün deyil,  
Dərin olsa da çuxur, –  
Toxum safsa, üstünü  
Örtsən də, yerdən çıxır!

Mən bir iri qozanı  
Qalın torpaqla ördüm.  
Pöhrə verib qalxdı o,  
Boyu boyumu ötdü.

Körpə fidan boy atıb,  
Döndü nəhəng ağaca.  
Kölgə saldı yay günü  
Gün dağlayan yamaca...

Mənim əkdiyim ağac  
Bu torpaqdan güc aldı.  
Mən sevindim, o isə  
Gündən-günə ucaldı...

10.01.2016

## MƏKTƏBSİZ ADAM

Məktəb üzü görməyəndən  
Çətin ki, adam ola!  
Mənə məktəbli deyirlər, –  
Məktəbsiz adam olar?

06.06.2015

## DONDURMA

Nə şokolad, nə qarpız  
Onu əvəz eləmir.  
Nə qədər çox olsa da,  
Dondurma bəs eləmir!

14.07.2015

## KRAN

Krana bax, krana,  
Boyu necə ucadır! –  
Özü hündürdür deyə,  
Özgəni də qaldırır,  
Özgəni də ucaldır...

29.06.2014

## PIYADA KEÇİDİ

Səliqəylə rənglənilib,  
Bu hissədə yol ağdı.  
Zebrin dərisi kimi  
Keçid zolaq-zolaqdı.

Küçənin ortasında  
Gör nə qədər zolaq var!  
Piano dilləridir  
Elə bil bu zolaqlar.

Toxunanda ayaqlar  
O piano dinəcəkdir.  
Sirli, sehrli səslər  
Nəğməyəmi dönəcəkdir?!

Ayaq bassan kənara,  
Yad səslər qulaq deşər.  
Diqqətli ol, yoxsa sən  
Bizi salarsan işə...

Sehrli bir körpüdü  
Bu piyada keçidi.  
Kim keçiddən keçmirsə,  
Adam deyil, keçidi...

12.01.2015

## XƏTT

– Sənə kitab almışam,  
Götür apar, ay Qəşəm!  
Öyrənəcəyin mətnin  
Altından xətt çəkmişəm.

– Bu çox çətin şeirdi,  
Əmi, səndən küsdüm mən! –  
Altından yox, sən onun  
Xətt çəkəydin üstündən!...

22.06.2014

## YOLUN YOLU

İnanmışıq yalana,  
Dirənmişik dalana.  
Elə bil maşınların  
Əli, qolu bağlıdı.  
Nəvəm gülür, ay baba,  
Yolun yolu bağlıdı...

06.01.2016

## AMANDI, QOYMA, GƏLDİ

*«Göyrəçin»in məktəblərdə  
yayılmasına qadağa qoyan bəzi əmi,  
dayı, xala və bibilərin dilindən*

Qoymayın uşaq görə  
«Göyrəçin»in üzünü.  
Birdən nəsə oxuyub,  
O, tanıyar özünü...

Vaxtında uçurmasan,  
Təpə dönüb dağ olar!  
Böyüyündə uşaqlar,  
Üzümüzə ağ olar!

Amandı, «Göyrəçin»in  
Ayağına ip bağla!  
Uşaqlar həsrət qalsın  
Hekayəyə, nağıla!

Qoyma uça, amandı  
Evimizi uçurar.  
Uşaqlar ayılsalar,  
Əməyimiz puç olar.

«Göyrəçin»i oxuyan  
Bizi çətin dinləyər.

Birdən göyrəçin olub,  
Onlar bizi dənləyər...

**PS.**

Göyrəçindən nə yaman  
Qorxurmuş yarasalar.  
Məmur nadan olanda  
Ürəyə yara salar!

Kim oyada bilər fil  
Qulağında yatanı!  
Ay əmilər, dayılar,  
Ay xalalar, bibilər,  
Yerinizə utanım!

15.01.2016

### **PARTHAPART AŞIQLƏRİ**

Biz parthapart aşıqiyik,  
Bağlamayın yolumuzu.  
Pistonlara xərcləyirik  
Olan-qalan pulumuzu.

Bizimki şordu, ayrandı,  
Bizimki soğan- çörəkdi.  
Kitab nəyimə lazımdı,  
Jurnal nəyimə gerekdi?

Nə olsun ciblərim boşdu,  
Sındırarammı özümü?!  
Mən bir partultı səsinə  
Qurban verərəm özümü...

15.01.2016

### **TUM ÇIRTLAYAN QIZ**

Skamyada əyləşən  
Yaraşığı bir qızsan.  
Etdiyini görməsəm,  
Sanardım ki, ulduzsan.

Tum çirtlayıb tökürsən,  
Elədiyindən usan!  
Yerdə zir-zibilə bax –  
Mat qalmışam, –  
Sən busan?!

09.07.2014

## PAYIZA BAX, QIŞA BAX QARA BAX, YAĞIŞA BAX..



### BULUD FAYTON

İldırım şaqqıldayır,  
Tez eləyək yır-yığış!  
Minib bulud faytona  
Kəndə tələsir yağış...

Çöllər, çəmənlər düşüb  
İslanmaq həvəsinə,  
Gurultular bənzəyir  
Təkərlərin səsinə...

18.11.2013

### BULUD ƏLƏKLƏR

Qar ələsir aramsız,  
Əsir sərin küləklər.  
Onların əllərində  
Nəhəng bulud ələklər...

Xeyir-bərəkət yağır,  
Dəyirmanlar dolacaq.  
Qar un olmasa belə,  
Unumuz bol olacaq...

03.02.2014

### DƏRZİ PAYIZ

Kirpiyə bax, kirpiyə,  
Necə qəşəng görünür!  
Xəzəllikdə ağnayıb,  
Sarı kürkə bürünüb...

Canı yanmış özünə  
Necə gözəl don seçib?! –  
Dərzi payız əyninə  
Bir qızılı don biçib.



Onun biz-biz çuxası  
Elə bil ki, tunc olub.  
Oxlarının üstünə  
Çoxlu xəzəl sancılıb.

Bu mənzərəyə baxır  
Hamı ayaq saxlayıb.  
Budaqlar oxa dönüb,  
Oxlarsa yarpaqlayıb...

Yeriyir asta-asta,  
Gör necə gözəl gəlir?! –  
Elə bil üstümüzə  
Bir topa xəzəl gəlir...

16.07.2014

### HƏKİM PAYIZ

Sanki bir sehrli əl  
Ağacları bəzəyir.  
Sarı-sarı yarpaqlar  
Qızıl dişə bənzəyir.

Payızda əsən külək  
Yaxşı bilir işini.  
Sanki həkimdir, çəkir  
Ağacların «diş»ini.

Meşə küsüb payızdan,  
Ürəyi qırıq qalıb.  
Sarı yarpaqlar düşən  
Budaqlar mırıq qarıb...

09.11.2015

### MƏNƏ QANAD OL

Payız yaxınlaşsa belə,  
Hər tərəf güldü, çiçəkdi.  
Qarışqa uçan yarpağa  
Baxıb, dərindən ah çəkdi...

Ürəyindən uçmaq keçdi,  
Baxıb sağa, baxıb sola,  
Dedi: –Göydə uçan yarpaq,  
Mənə qanad ol, nə olar!

23.10.2013

## SƏXAVƏTLİ QIŞ

Hər yan bəmbəyaz, dümağ,  
Qışdan artıq nə umaq?  
O bizdən şaxtasını,  
Qarını əsirgəmir.  
Səxavətlə xərcləyir,  
Varını əsirgəmir.

01.02.2014

## BİZ YUXUDA OLANDA

Biz yuxuda olanda  
Gəlibdir şəhərə çən.  
Saatımız yatmayıb,  
İşləyib səhərəcən...

Yağıb, yağıb sübhəcən,  
Dizə qədər qar çıxıb.  
Qatı duman elə bil  
Gecəyə qahmar çıxıb.

Əqrəblərin qolunu  
Duman bağlayammayıb.  
Onları öz yolundan  
Heç nə saxlayammayıb...

09.02.2014

## İLK QAR

Göydən gələn qara bax,  
Dörd tərəfi bürüyür.  
Ancaq çox heyf ki, qar  
Yerə düşüb əriyir.

Təkcə evin damında  
Adda-budda ağarır.  
Fatimə çölə baxıb,  
Atasını çağırır.

Deyir: – Bir bax, qış gəlir,  
Adam soyuqdan donur.  
Qar hər yeri bəyənmir,  
Damın üstünə qonur...

08.01.2015

## QIŞ GƏLİB AD GÜNÜMƏ

Ad günümün yolunu  
Gözləyirəm nə vaxtdan.  
Qonaqlarım gələcək  
Yaxından, həm uzaqdan...

Təptəzə hədiyyələr  
Üst-üstə qalanacaq.  
Şamları söndürəndə  
Mənə əl çalınacaq.

Heyf ki, arzularım  
Qaldı mənim gözümdə.  
Hara baxsan dümağdı,  
Mat qalmışam özüm də.

Gələn kimi göstərdi  
Kiçik çillə özünü.  
Adam qardan, çovğundan  
Aça bilmir gözünü.

Yollar tamam bağlanıb,  
Bir bax mənim günümə.  
Nənəm-babam gəlməyib,  
Qış gəlib ad günümə...

31.01.2014

## GÖZLƏRİM DÜŞÜB QARA

Səhərəcən qar yağdı,  
Hara baxsan, dümağdı...

Tutub dağı, düzü qar,  
Qamaşdırır gözü qar.

Ağ da görünür qara,  
Gözlərim düşüb qara...

02.02.2014

## BİR AĞ, NƏHƏNG QUŞDU BU

Bir ağ, nəhəng quşdu bu,  
Qanadlanıb uçdu bu!

Kirpiklərini qırpdı,  
Qanadlarını çırpdı...

Əsdi soyuq küləklər,  
Uçuşdu ağ lələklər.

Üstündən keçdi bir az,  
Hər yan oldu bəmbəyaz...

Qışdı, qışdı, qışdı bu,  
Bir köçəri quşdu bu.

O qonaqdı yazacan...  
–Bəs gələcək yaz haçan?

–Nə vaxt güllər açacaq,  
Qış uzağa uçacaq...

21.06.2014

### QIŞ YOLLARI BAĞLAYIB

Qar ələyir buludlar,  
Göydə nə çox bulud var!

Lopa-lopa qar yağır,  
Göyün sözü var, yağır...

Yağdı, o qədər yağdı,  
Hara baxsan, dümağdı...

Heç kəs yolun qarını  
Kürümür ki, kürümür.

Gözünə dönüm qarın,  
Ərimir ki, ərimir...

Qış yolları bağlayıb,  
Gedənləri saxlayıb.

Küçələr dönüb buza,  
Buzbuzadır, buzbuza...

04.02.2014

### QAR NİYƏ BUZA DÖNDÜ

Bəyaz, kövrək qar idim,  
Üstümdə çox gəzdilər.  
Qolumu, qabırğamı  
Sındırdılar, əzdilər.

İməkləyir üstümdə  
Avtobuslar, maşınlar.  
Buza döndüm ki, qorxub,  
Məni tapdamasınlar...

05.02.2014

**BU QAR  
NİYƏ ƏRİMİR**

Maşınlar dəymir gözə,  
Qar yolları bağlayıb.  
Qış işə gedənləri  
Bu gün evdə saxlayıb.

Bayıra çıxmır deyə,  
Qırxmayıbdır üzünü –  
Nəvə öz babasına  
Zilləyibdir gözünü.

Gah çöldə yağan qara,  
Gah saqqalıma baxıb,  
O, gülür: – Babanın da  
Üz-gözünə qar yağıb.

Çöldə qar suya döndü,  
Nəvəm baxıb kırımır.  
Deyir: – Bəs niyə sən  
Üzündə qar ərimir?!

09.01.2015

**TƏPƏDƏ  
ƏYLƏŞƏN QIŞ**

Axır ki, ilk qar yağdı,  
Dağların başı ağdı.

Nə olsun ki, palçıqdı,  
Yollar hələ açıqdı.


Kövşənlər gözləyir qar,  
Ağarmağa ümid var.

Qış təpədə əyləşib,  
Düzənləri seyr edir.

Təbəssümlə paltosuz  
Gəzənləri seyr edir...

06.01.2016

## GƏZDİM DÜZÜ-DÜNYANI, YURDUMDAN GÖZƏL HANI



### NƏ YAXŞI Kİ, SKAYP VAR

Baxıb baba-nənəmə,  
Həsretdən alışıram.  
Nə yaxşı ki, skayp var,  
Onlarla danışıram.

Dayanırıq üz-üzə,  
Dayanırıq göz-gözə.  
Ötənləri anırıq,  
Söykək olur söz-sözə...

Bir kəlmə eşidən tək  
Doğma ana dilində,  
Mən özümü sanıram  
Öz obamda, elimdə.

Deyirəm ki, ay baba,  
Niyə bizə gəlmirsən? –  
Axı skaypda mən  
Qucaqlaya bilmirsən?!

09.07.2014

### FATEHLƏ SÖHBƏT

Uzaq Amerikadan  
Nəvəm məktub göndərib.  
Elə bil ki, ömrümü  
Gülüstana döndərib.

Yazır ki, heç bilirsən  
Burda nə çox nağıl var?  
Yollarımı gözləyir  
Yazılmamış nağıllar.

Hər ağac bir xatirə,  
Hər qaya bir yazıdı.  
Ay baba, Amerika  
Nağıllar dünyasıdı...

Baxıb sizi anıram  
Göydə aya, ulduza.  
Sən ki nağıl sevənsən,  
Tez ol, gəl yanımıza!

– Adiləşən ömrümü,  
Fateh, gülzara döndər.  
Orda nağıl çoxdusa,  
Bir az yaz mənə göndər!

– Vətəni düşünəndə  
Qəribliyimiz itir.  
Pəncərəmin önündə  
Hər gecə nağıl bitir.

Ay baba, gəl, nə olar,  
Gəl bizi gör gözünlə!  
Burdakı nağılları  
Yığıb apar özünlə...

2014

## FATEHİN GÜLÜŞÜ

Fateh qərrib diyarda  
Qərrib saymır özünü.  
Tez-tez xatırlayır o,  
Azərbaycan sözünü.

Babayla danışanda  
Sanki nurlanır üzü.  
Bacısı Fatiməylə  
Oxuyur himnimizi.

Skaypla danışanda  
Nə etdiyini bilir.  
İngiliscə danışır,  
Azərbaycanca gülür...

14.12.2014

## AY OĞLAN, ADIN NƏDİ?

Skayp açıldı, gəldi  
Nəvəmin kövrək səsi.  
Gördüm ki, danışmağa  
Yoxdu onun həvəsi.

İngiliscə soruşdum:

–Ay oğlan, adın nədi?  
Nəvəm üzümə baxıb,  
Yavaşıca belə dedi:

–Qəribə sualınla  
Çaşdırırsan adamı.  
Sən özün qoymamısan,  
Baba, mənim adımlı?!

23.05.2015

## FATMƏ QAR İSTƏYİR

Fatimə bərk darıxır,  
Bakını salır yada.  
Soruşur burda nə vaxt  
Qar yağacaq, ay ata?

Gursel gülür, ay qızım,  
Qış olmur ha Venisdə.  
Qar tapmaq müşgül işdi,  
Məndən başqa şey istə!

Fatimə fikirləşir,  
Gözləri hey yol çəkir.  
Elə bil ki, üzünə  
Duman çökür, çən çökür.

Xatırlayır Bakının  
Göz oxşayan qışını.  
Belə deyir astadan  
Yelləyərk başını:

– Eyni cür havalardan  
Daha gəlmişəm cana.  
Ata, bizi də götür,  
Dönək Azərbaycana!

14.12.2014

## SƏNİ BİR

### SEVƏN DƏ ARTDI

Elə bil ki, məni görüb  
Sevindi Sakit okean.  
Səni bir sevən də artdı,  
Kefindi, Sakit okean!

06.08.2015.  
Santa Monika



**SAKİT OKEAN,**

**DİNC DUR**

Adın sakit olsa da,  
Sakitlik sənə yaddır.  
Daim kükrəyib daşmaq  
Sənin üçün həyatdır.

Yepyekə gəmilərə  
Açıq olur qucağın.  
O qədər nəhəngsən ki,  
Yoxdur ucün-bucağın.

Bu qabarma nədəndi, –  
Nə tufan var, nə külək?!  
Sakit okean, dinc dur,  
Qoy bir az rahat çimək...

01.08.2015.

Santa Monika

**SULAR SƏLTƏNƏTİ**

Mən Sakit okeanda  
Çimdikcə axşam-səhər,  
Yadıma düşür Bakı,  
Yadıma düşür Xəzər.

Yox ucu, yox bucağı,  
Möcüzəli sudur bu.  
Yer üzünün ən böyük  
Okeanı budur, bu!

Üstündə nəhəng-nəhəng  
Gəmilər yük daşıyır.  
Qoynunda akulalar,  
Balinalar yaşayır.

Dərinə getsən, sənin  
Başından dalğa basar.  
Sahillə arasına  
Çəkibdir dalğa hasar...

Bu sular səltənəti –  
Möcüzəli bir cahan!  
Adı sakitdir, niyə  
Sakit durmur bircə an?!

05.08.2015.

Los Angeles, Venis

## SAKİT OKEAN

Sakit okeana bax,  
Suyu necə təmizdi.  
Sahilində dayanan  
Sanır ki, o, dənizdi.

Suyunun yarısını  
Dənizlər, göllər tutmaz.  
Onu bircə yol görən  
Ömrü boyu unutmaz.

Qoynunda akulalar,  
Balinalar yaşayır.  
Özü nəhəng olana  
Sakitlik çox yaraşır...

08.08.2015.

Los Angeles, Venis

## VENİS

Hava səpsərin olur  
Venisdə axşam-səhər.  
Okeana yaraşır  
Sahilindəki şəhər.

Həyətləri il boyu  
Yaşıl otlar bəzəyir.  
Hər küçə gül-çiçəkli  
Çəmənзара bənzəyir.

Qərib saymır özünü  
Alma, heyva, nar burda.  
Dönüb ev sahibinə  
Əbədi bahar burda.

Cərgəylə düzüləsə də,  
Heyran qalmışam buna –  
Bir-birinə bənzəmir,  
Bircə ev, bircə bina.

Qəriblik hiss eləmir  
Kim ki bura buyurdu.  
Sakit okean kimi  
Dayağı var bu yurdun...

07.08.2015.

Los Angeles, Venis

## OKEANDAN

### ƏSƏN MEH

Burda oxuyan quşlar  
Səsimizə səs verir.  
Okeandan əsən meh  
Şəhərə nəfəs verir.

Gəz Venis bulvarını,  
Qoy gülsün üzün bir az!  
Kölgədə üşüdünsə,  
Çıx günə, qızın bir az!

Günəşli gün olsa da,  
O qədər isti deyil.  
Yayın qızmar çağında  
Yaylaqdasan elə bil.

11.08.2015.

Los Angeles, Venis

## QIR MUZEYİ

Yamyaşıl çəmənlikdə  
Göllər sanki yaradı.  
Təbiət özü üçün  
Qırdan muzey yaradıb.

Bu yerlər məskən olub  
Şirə, pələngə, qurda.  
Qədim heyvanlar batan  
Qır gölləri var burda.

Vəhşilərin keçdiyi  
Yol üstündə qır durub.  
Heyvanlar batıb qıra,  
Hamısını qır qırıb.

Bədənlər gölməçədə  
Qaxac olub, quruyub.  
Özləri ölənlərin  
Qır izini qoruyub...

Qədim fillər, momontlar  
Qır gölündə bişibdir.  
Əvəzində adları  
Tarixlərə düşübdür.

Bu muzeydə keçmişlə  
Gələcək baş-başadı.  
Qır onları öldürüb,  
Qır onları yaşadıb...

Qorunur həmin göllər  
İndi göz bəbəyi tək.  
Bu göllərin sirrini  
Hamı öyrənsin gərək!

Bura əsrarla dolu  
Bir qaranlıq dərədi.  
Qır gölləri keçmişə  
Açılan pəncərədi...

08.08.2015.

Los Angeles, La Brea

### ƏNCİR

Deyəsən əncir acıb,  
Ağzını nə gen açıb?  
Yeməyə nə verim ki,  
O məndən qalsın razı?! –  
Atdım onu ağzıma,  
Yumuldu açıq ağzı...

05.08.2015.

Los Angeles

### SU KÜÇƏSİ

Evlərin arasıyla  
Uzanır mavi küçə.  
Ancaq avtomobillər  
Çətin bu yoldan keçə.

Bu küçənin içində  
Oy, nə qədər qayıq var,  
Bu küçədə sakitcə  
Üzür xırda qayıqlar.

İşıqlar suda çimir,  
Bir aləmdi bu yerin  
Həm gündüz,  
həm gecəsi.  
Evlərin arasıyla  
Uzanır su küçəsi...

16.08.2015.

Los Angeles, Venis

## **HOLLİVUD BULVARINDA**

Hollivud bulvarında  
Gəzdim o baş, bu başa.  
Bu küçə başdan-başa  
Tamaşadır, tamaşa.

Yeridikə yol boyu  
Ulduza baxır gözüm.  
Ulduzlar sıra-sıra,  
Ulduzlar düzüm-düzüm...

Hər ulduzun önündə  
Bir aktyor adı var.  
Ürəklərdə onların  
Sənətinin odu var.

Göydəki ulduzların  
Bənzərini tapmadım.  
Yerdəki ulduzların  
Hamısını tapdadm...

08.08.2015.

Hollivud

## **BOTANİKA BAĞINDA**

Los Ancelesdə getdim  
Botanika bağına.  
Çəmənlər ağacların  
Döşənib ayağına.

Burda çiçək taparsan  
Hər boyda, hər biçimdə.  
Üzür iri balıqlar  
Xırda çayın içində.

Burda cığırılar, yollar  
Calanıbdır uc-uca.  
Sayı yoxdur kolların,  
Ağaclar hündür, uca...

Hər gül kolu möcüzə,  
Hər ağac bir tamaşa.  
Botanika bağıdır  
Bu şəhər başdan-başa...

13.08.2015.

Los Angeles

## KİTAB OXUYAN NƏVƏM

Kitab oxuya-oxuya,  
Fatimə gedib yuxuya.  
Hər yanı qaranlıq alıb,  
Kitab sinəsində qalıb.

Gəzəcək doğma yurdunu,  
Vətən ətrini udacaq.  
Yuxusunda olsa belə,  
Doğma nemətlər dadacaq.

Azərbaycan düzlərindən  
Tər çiçəklər dərəcək o.  
Yəqin nağılın ardını  
Yuxusunda görəcək o...

31.07.2015.

Los Angeles, Venis

## KİTABDAN TİKİLƏN EV

Sabah dərsə gedəcək,  
Yuxu getmir gözünə.  
Fatimə evcik tikib  
Kitablardan özünə.

Yaddaşa həkk olunan  
Əbədidir, əbədi.  
O, kitab kərpiclərdən  
Yapacaq elm məbədi...

05.08.2015.

Los Angeles, Venis

## BALLI MAŞIN

Oy, maşının üstünə  
Nə çox arılar qonub?  
Heç belə də iş olar? –  
Hamı heyrətdən donub.

Gülə-gülə söyləyir  
Mənim böyük qardaşım.  
Bir yeriən pətəkdi  
Elə bil ki, bu maşın!

Yola dana çıxanda  
Bu sürücü çaşbmiş.  
Əyləci bərk basanda,  
Bal çəlləyi aşıbmış...

Necə yaxa qurtarsın  
O, qanadlı qoşundan?  
Arılar əl çəkərmi  
Bal daşıyan maşından?!

06.08.2015.  
Los Angeles

### İT VƏ SAHİBİ

– Özü itindən qara,  
İti özündən qara.  
Qoşulub bir-birinə  
Onlar gedirlər hara?

– Nəfəs alma dərinə,  
Sakitcə dur yerində!  
Ağaranda dişləri,  
Pis olacaq işlərin...

06.08.2015.  
Los Angeles

### QURBAĞA VƏ ÇƏTİR

Qurbağa gəlsin deyər  
Görənlərin xoşuna,  
Yağışdan qorunmaqçın  
Çətir tutub başına.

Əslində yağan yağış  
Deyil onun vecinə.  
Yoxsa qaçıb girərdi  
Gölməçənin içinə...

06.08.2015.  
Los Angeles

### KÖKS ÖTÜRƏN NƏVƏLƏR

Baş qoyaraq köksümə  
Nəvələr köks ötürür.  
Ayrılıq yaman şeydi,  
Məni fikir götürüb...

Bu sözün mənasını  
Qürbətə düşün anlar.  
Vətənin sinəsinə  
Baş qoyub sanki onlar...

08.08.2015.  
Los Angeles, Venis

## NƏVƏMLƏ ÇİMƏRLİKDƏ

Sakit okean  
hey cilvələnir,  
köksümdən daşır  
bir fərəh seli.  
Mən Fatehə  
üzmək öyrədirəm,  
Fateh mənə  
ingilis dili...

11.08.2015.  
Marina del Rey

## NƏVƏM FATİMƏYLƏ LOS ANCELESDƏ İLK GÖRÜŞ

Nəvəmi görmək üçün  
Göylərə yüksəlmişəm.  
Dünyanın o üzündən,  
Bu üzünə gəlmişəm.  
Yapışaraq uçmuşam  
Sanki günəş zərindən,  
Dənizlər, okeanlar,  
Ölkələr üzərindən.

Fatimə əl eləyir,  
Sevincdən əsir ürək.  
Uçub qonur çiynimə  
Bir xallı kəpənək tək.

Qucaqlayıb boynumu  
Öpür, öpür üzümdən.  
Bu uzaq, qərib diyar  
Gözəlləşir gözümdə...

11.08.2015.  
Los Angeles

## DİBÇƏKDƏ BİTƏN ƏLLƏR

Fatimə rəsm çəkib,  
Mat qalır kim ki baxıb.  
Dibçəkdən gül yerinə  
Balaca əllər qalxıb.

Fateh gülür: –Ay baba,  
Gəl bu şəkillərə bax!  
Əllərdən tutub dartaq,  
Fatiməni çıxardaq!

14.08.2015.  
Venis



## AY BABA, XOŞ GƏLMİSİZ

Ay baba, xoş gəlmisiz  
Biz yaşayan diyara.  
Sənin söhbətlərindən  
Çox çətin ki, doyaram...

Nə şirin danışırsan,  
Qurban olum dilinə!  
Biz burda gün görürük  
Siz gələndən gələne...

Gah çimib okeanda,  
Gah gəzirik şəhərdə.  
Sizin gəlişinizlə  
Gözəlləşir şəhər də...

Sən hər şeyi görürsən,  
Heç nə qaçmır gözündən.  
Vətənin ətri gəlir  
Hər kəlməndən, sözündən...

29.07.2016.

Venis

## BABANIN DONDURMASI

Uşaqlar dondurmanı  
Babadan tez yedilər.  
Ona gözaltı baxıb,  
Zarafatla dedilər:  
– Boğazın ağrıyar ha,  
Saçı, saqqalı ağsan.  
Öz dondurma payımı  
Bizə ver, sən uşaqsan?!

29.07.2016.

Venis

## FATEHİN HƏDİYYƏSİ

Qalib gəlib yarışda  
Fateh bir şapqa udub.  
Ancaq başına qoymur,  
Onu əlində tutub.

Deyir ki, qayıdanda  
Öz elmə, obama.  
Bu şapqanı aparıb,  
Verəcəyəm babama!

30.07.2016.

Venis

**ÜZMƏ LÖVHƏSİ  
VƏ DALĞA AT**

Sakit okean coşsa,  
Vaxtı itirməz hədər.  
Tək bircə çırtma ilə  
Adamı yerə sərər...

Suların qoynundayıq,  
İtirmədən bir anı,  
Gözləyirik sahilə  
Çapıb gələn dalğanı.

Biz üzmə lövhəsini  
Qəlbimizdə min istək,  
Dalğaların belinə  
Qoya bilsək yəhər tək,

Minə bilsək üstünə,  
Əgər aşmasa «yəhər»,  
Dalğa at aparacaq  
Bizi sahilə qədər...

31.07.2016.

Santa Monika

**QOÇ**

Quzuydum,  
toğluya döndüm,  
indisə qoç olmuşam.  
Quzum, toğlum,  
şişəyim var,  
Sanmayın qocalmışam!  
Ora-bura qovlamayın,  
Bir az dincələk qoyun!  
Quzu – toğlu,  
şişək olur,  
Toğlu – qoç,  
şişək – qoyun...

03.08.2016.

Venis

**NƏ YAXŞI Kİ...**

Nə yaxşı ki, babam var,  
nə yaxşı ki, nənəm var,  
Fəxr edirəm özümlə!  
Kitabxanaya, dərsə  
bizi babam aparır,  
Dükən-bazar olanda  
nənəm gedir bizimlə...

03.08.2016.

Venis

FATİMƏNİN  
İT OYUNSAĞI  
VƏ İT

Fatimə adamları  
Güldürməyi xoşlayır.  
Bir it oyuncağı var,  
Hürdürməyi xoşlayır.

Düyməsini basdımı,  
Bizdə qalmır baş-beyin.  
İtini az hürdürsün  
Bu dəcəl qıza deyini!

Gəzməyə gedəndəsə  
İtə uzaqdan baxır.  
Fateh gülür: – Fatimə  
İtdən it kimi qorxur...

09.08.2016.

Venis

CİZGİ FİLMİNİN  
BAŞLANMASINA  
BİR AZ QALMIŞ

Güzgünün qabağında  
Durur bizim Fatimə.  
Özünə bəzək-düzək  
Vurur bizim Fatimə.

Tellərini darayır,  
Saçlarına bant taxır.  
Qızın hay-həşirinə  
Nənə maraqla baxır.

– Hara hazırlaşırsan  
Mənim balam, de mənə?!  
– İndicə cizgi filmi  
Başlanacaq, ay nənə!

Baxacağam paltarı  
Şəfəq saçan Qar qıza.  
Qoy onlar görsünlər ki,  
Mən də təmizkar qızam...

09.08.2016.

Venis

## ƏN YAXŞI OXUCU

Xeyli kitab oxudum,  
Yarışma çox uzandı.  
Şükür, yaxşı oxucu  
Adını mən qazandım!

Belə gözəl hədiyyə  
Ala bilmir hər uşaq! –  
Kitabxanada mənə  
Verdilər bir oyuncaq.

Qəflətən söz verdilər,  
Bilmədim heç nə deyəm.  
Oxuduğum kitabdır  
Mənim əsas hədiyyəm!

16.08.2016.

Venis

## NƏVƏLƏRİM

Nəvələrim ən böyük  
Dövlətimdir, varımdır.  
Mən kükrəyən dənizəm,  
Onlar dalğalarımdır...

17.08.2016.

Venis

## URA, DƏRSLƏR BAŞLADI

Ura! Dərslər başladı,  
Məktəbliyəm mən axı!  
Daha evdə anamın  
Dinc qalacaq qulağı...

Atam deyir məktəbdə  
Birinci olmalısınız.  
Yaxşı oxuyub, çoxlu  
Hədiyyə almalısınız...

Bizi yola saldılar  
Neçə şirin vəd ilə.  
Biz məktəbə gedirik,  
Anam çıxır tətillə...

16.08.2016.

Venis

## MEYVƏ NİYƏ BAHADIR

– Söylə görüm Bahadır,  
Meyvə niyə bahadır?  
Uşaq bir az düşünüb,  
Sonra köksün ötürür:  
– Çünki ağac bir ildə  
Bir dəfə bar gətirir...

17.08.2016.

Venis

## HOLLİVUD GECƏLƏRİ

Maşınla gəzirik biz  
İşıqlı küçələri.  
Nağıllar dünyasıdır  
Hollivud gecələri...

Şəhərin gur yerində  
Ayrı bir yaraşiq var.  
Adamların üzündə  
Təbəssüm var, işiq var.

Tezol, tez ol, bura gəl! –  
Mən babamı çağırdım.  
O, baxıb gülümsədi:  
– Hər yanda çal-çağırdı...

Göydə ulduz sayrışır,  
Yerdə ulduz sayrışır.  
Yerin-göyün ulduzu  
Bir-birinə qarışır...

17.08.2016.

Los Angeles, Hollivud

## SÜBH

Qaranlığı sevmirəm,  
Doğmadır Günəş mənə.  
Bezdim zülmət gecədən,  
Hardasan, Günəş nənə?

Hey nəğmə oxuyuram,  
Məni Günəş dinləyir.  
Bir acgöz xoruz kimi  
Ulduzları dənləyir...

Şəfəqlər nur çiləyir,  
Külək gülür, meh gülür.  
Çiçəklərin gözündə  
Elə bil ki, şəh gülür...

17.08.2016.

Los Angeles

## BIZON

Acıqlıdır yamanca,  
Görürsən bu bizonu? –  
Buynuzları itidir,  
Əvəz etməz biz onu...  
Qayğıyla, nəvazişlə  
Ram eləyək də biz onu...

2016

## NAĞIL-HƏKƏT

Boş-boşuna danışığa  
Babam «nağil-həkət» - deyir.  
«O yerdə ki, söz-söhbət var,  
Azalır bərəkət», – deyir.

İş olan yerdə nə qiybət,  
Nə də bir nağil-həkət var..  
O yerdə ki, hərəkət var,  
Orda xeyir-bərəkət var...

17.08.2016.

Venis

## BİLİKLƏR ÖLKƏSİNƏ

### SƏYAHƏT

Müəllim sual verdi  
Məni xəyal apardı...  
Ürəyim dəniz kimi  
Dalğalandı, qabardı.

Cavab axtarıb onun  
Niyəsi, bəlkəsinə,  
Uzun bir səfər etdim  
Biliklər ölkəsinə...

Mən az getdim, üz getdim.  
Dərə, təpə düz getdim.  
Heç bilmədim bu yolu  
Əyri getdim, düz getdim?!

Düşünəndə ki, yəqin  
Çatdım mənzil başına,  
Sevimli müəllimim  
Yenə çıxdı qarşıma...

Ömrümün sonunacan  
Minnətdaram mən ona!  
Yanımdan getdim, yenə  
Qayıtmışam yanına...

Hey oxudum, öyrəndim,  
Vaxtım getmədi hədər.  
Uzun bir yol var imiş  
Məndən müəllimə qədər...

Dönüb uşaq olaram  
Bir yol üzümə baxsa.  
Yollar ondan başlayıb  
Onda bitirmiş yoxsa?

Sanki döndüm məbədə

Düşüb elmin izinə...

Onunla aramızda

Var imiş bir xəzinə...

Çiçəklərin ətrindən

Necə doysun ac arı?

Bilik xəzinəsinin

Onda imiş açarı!

Necə doğma tək baxıb,

Uzun illər o yada?

İstəyib qəlbimizdə

Elmə həvəs oyada.

Bilmədiklərim hələ

Bildiklərimdən çoxdu...

O göstərən yolların

Deyəsən sonu yoxdu...

17.08.2016.

Venis

## YUXU GÖRÜRÜK

### NECƏ

Neç nə, heç nə gözlərin

Yerini verə bilməz.

İnsan gözü yumulu

Heç yanı görə bilməz.

Təki gözümüz görsün,

Biz dözərik zülmə də.

Gözümüzü yumanda

Hər yan dönür zülmətə...

Lap mən çaşıb qalmışam,

Qaranlıq olur gecə.

Gözlərimiz yumulu

Yuxu görürük necə?

18.08.2016.

Los Angeles.

## QUMDAN SALDIĞIM ŞƏHƏR

Okean sahilində  
Bəxtim güldü üzümə,  
Sahildə qumu eşib  
Evcik tikdim özümə.

Kiçik çarhovuzuma  
Arxdan küçə də çəkdim.  
Qumdan saldıgım şəhər  
Baxın necə qəşəngdi!

Hər şey yerli-yerində,  
İşim qalmayıb daha...  
Saldığım bu şəhərə  
Bir cüt göz gərək baxa!

Sonra qonaq çağırıdım  
Okeanı evimə,  
Gəldi, ancaq dalğalar  
Ağı qatdı kefimə.

Bircə anın içində  
Sular tufan qopardı,  
Evimə yerləşmədi,  
Onu yuyub apardı...

21.08.2016  
Venis

## UYUQ CİBİNDƏKİ YUVA

Pomidorlar deşik-deşik,  
Günəbaxan oyuq-oyuq.  
Quşlar baxıb qaçsın deyə  
Babam bağda qurub uyuq.

Bir kimsəylə yoxdu işi,  
İtimiz bulayır quyruq.  
Qaratoyuq qıqqıldayır,  
Sığırçınlar düşüşüb duyuq...

Uyuq əlində bir ağac  
Dursa da çəpər dibində.  
Qəşəng bir yuva qurublar  
Sərçələr onun cibində...

21.08.2016.

Venis



**TELSORAN,  
TOZSORAN VƏ  
TEZSORAN**

Nənə ev yığıdırır,  
Tozsoran uğuldayır.  
Anam fenlə bacımın  
Saçını qurulayır.

Bəsdirin də, ay nənə,  
Səsdən ağrıyır başam...  
Evimizdə uğultu  
Uğultuya qarışıb.

Birinizdə telsoran,  
Birinizdə tozsoran...  
Bunlar lap ləng işləyir,  
Yoxdumu bir tezsoran?

28.09.2016

**DUBAYA YAĞIŞ  
YAĞIR**

Ötür başımız üstdən  
Buludlar ağır-ağır.  
Möcüzədir, möcüzə,  
Dubaya yağış yağır...

Güllərin gözlərinə  
Gecə getməyib çimir.  
Otlar, ağaclar, kollar  
Sevinclə çimir, çimir...

Səhra isə səs vermir  
Damlaların səsinə! –  
Neyləyəcək bu yağış  
Əsrlər təşnəsinə?!

Heç gözlə də görünmür  
Selin-suyun axışı.  
Nəhəng aşızən kimi  
Səhra süzür yağışı...

03.01.2016.

Dubay

## ÜZÜ SƏHRAYA SARI

Maşınımız şütüyür  
Üzü səhraya sarı.  
Çalır dəvə rənginə –  
Dağlar, təpələr sarı...

Günəş bathabatdadı,  
Səhra necə gözəldi!  
Külək kürən qumlardan  
Dərə-təpə düzəldib...

Narın qumlar üst-üstə  
Qalaqlanıb, tıqlanıb...  
Elə bil bu səhrada  
Milyon dəvə xıxlanıb...

Qum dağları üstündə  
Günəş bənzəyir közə.  
Səhra uzanıb gedir,  
Karvansa dəymir gözə.

İndi zaman dəyişib,  
Bitib dəvə dövranı.  
Donqar belli səhrada  
Şütüyür cip karvanı.

Səhra görmək istəmir  
Maşınların üzünü.  
Külək qalxıb, itirir  
Maşınların izini...

03.01.2016.

Dubay

## DÜNYANIN ƏN UCA YOLKASI

Buludlar arasında  
Sanki ay qurub çadır.  
Bu nə uca yolkadır, –  
Başı göylərə çatır.

Onun dörd tərəfində  
Oy, nə qədər adam var!  
Yeni ili gözləyir  
Dövrəsində adamlar...

O elə ucadır ki,  
Görmək olmur yaxından.  
İşıqlar ulduz kimi  
Asılıb budağından.

Hava yaman istidi,  
Qar qız harda qaldı bəs?  
Şaxta baba qorxudan  
Bu yerlərə üzükməz...

Onu ucaldan – insan  
zəkasının gücüdür.  
Bu boyda yolka olar? –  
Bu, Xəlifə bürcüdür...

04.01.2016.

Dubay

### SOKİRNO

Uçub gətirməsəydin  
Məni, gümüş qanadlım,  
Nə bilərdim dünyada  
Yer var Sokirno adlı.

Gündüzlər günəş gülür,  
Gecə göydən baxır Ay.  
Bir tərəfi meşədi,  
Bir tərəfi axar çay.

Gözlərim güclə seçir  
Adamları o tayda.  
Bilməzdim ki, dünyada  
Çay var imiş bu boyda.

Elə bil suların da  
Burda ayrıldı rəngi.  
Balıq tutan nə qədər,  
Avar çəkən, çimən kim...

Qoşulub uşaqlara  
Oynayıram, gülürəm.  
Nədənsə Sokirnonu  
Doğma kəndim bilirəm.

Sevinirəm, mən bura  
Boş yerə gəlməmişəm.  
Nə qədər dostum varmış  
Bu kənddə – bilməmişəm...

### SOKİRNODA KÜLƏK

Görmüsənmi Ukraynada  
Sən küləyin qalxdığını?  
Yalnız onda hiss edirsən  
Dineprin axdığını.

Oturmayın otaqda siz,  
Bu meşədə çıxıb gəzin!  
Hər küknar bir yaşıl simdi,  
Külək çalır həzin-həzin...

## SOKİRNODA SƏHƏR

Dumana bax, dumana,  
Yüksəlir göyə sudan.  
Hava ki isti deyil,  
Buğ qalxır niyə sudan?

Günəş çıxıb təzəcə,  
Adamlar hələ yatıb.  
Sanki kimsə Dneprin  
Altında ocaq çatıb...

## KÜKNAR MEŞƏSİ

Ağaca bax, ağaca,  
Gövdəsi dümdüz, uca.

Boya verib küknarlar,  
İnanmırsan yaxın gəl.  
Budaqları doğrayıb  
Sanki sehrlı bir əl.

Bilirsinizmi niyə  
Belə olur, uşaqlar?  
Quruyub yerə düşür  
Gün görməyən budaqlar...

## KATER NƏYƏ BƏNZƏYİR

Meşədən çıxan kimi  
Gözəl bir çay görsəndi.  
Dnepr sanki şüşə,  
Kater şüşəkəsəndi.

Nərə çəkib qaçır o,  
Elə bil ki, pələngdi.  
Yox-yox, ipi qırılmış  
Böyük bir çrpələngdi.

Arxasında iz qoyur,  
Diqqətlə bax sən də bir.  
Ləpələri yonur o,  
Elə bil ki, rəndədir...

## MAVİ KÜÇƏ

Dayanıb bir tərəfdə  
Oğlum Dneprə baxır.  
Deyir ki, bilmək olmur  
Bu çay hayana axır.

Üzü güzgü tək hamar,  
Gör necədi Dnepr?  
Sanki asfalt salınmış  
Bir küçədi Dnepr.

Belə çay görməmişdim,  
Enli imiş necə də! –  
Bax, gəmilər, katerlər  
Şütüyür bu küçədə...

### KÜKNAR MEŞƏSİNDƏ YAĞIŞ

Ağaca bax, ağaca  
Boy atmağa zirəkdi.  
Qolu yox, qanadı yox,  
Elə bil ki, dirəkdi...

Hərəsinin başında  
Beş-altı kiçik budaq.  
Çətindi bu meşədə  
Yağışdan daldalanmaq...

### KÜKNARIN NƏ VECİNƏ

Küknarın nə vecinə  
Bahar oldu, qış oldu? –  
İlin bütün fəslində  
Budaqları yaşıldı.

1983.

Kiyev, Çerkassi, Sokirno

### XOŞBƏXTİ, BƏXTƏVƏRDİ, DÜNYA DEYİL ÖZÜNDƏ. O, AYRI BİR ALƏMDİ UŞAQLARIN GÖZÜNDƏ...



### ÇƏRPƏLƏNG VƏ QARIŞQA

Çərpələngin üstündə  
Göyə qalxdı qarışqa.  
Ucadan dörd tərəfə  
Baxdı, baxdı qarışqa...

Ürəyinin başında  
Neçə arzu közərmiş.  
–Oy, dünya nə böyükmüş,  
Oy, dünya nə gözəlmiş!!!

Yarpaq kimi əsirəm  
Göydə həyəcanımdan.  
Fotoaparat olaydı  
Kaş ki, mənim yanımda.

Kameraya salaydım  
Uca göylərdən yeri.  
Gözəl-gözəl şəkillər  
Çəkib, dönəydim geri...

08.12.2013

### AYININ QORXUSU

– Nəyə görə ovçuya  
Əsə-əsə baxırsan?  
Sən hamıdan güclüsən,  
Ayı, nədən qorxursan?

Kim dözər bir zərbənə,  
Kim dözər təkənina?  
– Qorxuram yolum düşə  
Xəz-dəri dükamına...

2013

### AYAQYALIN AĞAC

Sıldırımında zoğları  
Görünən ağaca bax!  
Sən demə onlar üçün  
Ayaqqabıymış torpaq...

17.11.2013

### İNƏK, BUZOV, SAĞICI

Kövşəni dolanıb gəlib,  
Mələyib sirrini açır...  
İnək buzovu çağırır,  
Yanına sağıcı qaçır...

17.11.2013

### DOVŞAN, KƏLƏM VƏ KÖK

Günəş yerə nur saçır,  
Sanki yaydı, istidi.  
Dovşan bostana girib  
Bir az gəzmək istədi.

121

Kələmə bax, forslanır,  
Açıbdır yaxasını.  
Az qalır ki, çıxartsın  
Bəmbəyaz çuxasını.

Kök saralıb hirsindən,  
Heç bilmir ki, nə desin.  
Kələmə acıqlanır:  
– Ay səni dovşan yesin!

31.12.2014

### SAVADLI XORUZ

Xoruz dedilər ki,  
Get məktəbə, təhsil al.  
«Əlifba»nı öyrənib,  
Kitab oxu, ləzzət al!

Xoruz eşdi torpağı,  
Nə söyləsin bəs indi?  
–Neynirəm «Əlifba»nı,  
Üç səs bildim, bəsimdi...

Mənə lazım olan hərf  
Bir «Q», bir «L», bir «U»du,  
Oxuyacağım sözlər  
Təkcə «quq-qulu-qu»du...

22.06.2014

### XIRNİK

Gizli yemək istədim  
Mən qardaşım Kazımdan –  
Xırnik acığa düşüb,  
Keçmədi boğazımdan...

27.12.2015

### DİLİM ÇOX BALACADI

Xoşu gəlir babanın  
Xədicə danışanda.  
Ona hey sual verir,  
Yol getdikcə maşında:

– Ay Xədicə, Xədicə,  
Niyə belə qəşəngsən?  
Sən babanın bağında  
Balaca bir çiçəksən!

Ay Xədicə, şəhərdə  
Nə qədər qalasısan?  
Ay Xədicə, de görüm  
Sən kimin balasısan?

Nənə sığallayanda,  
Xədicənin telini.  
Xədicə babasına  
Göstərərək dilini

Belə deyir: – Sən mənə  
Az sual ver məşində!  
Dilim çox balacadı,  
Yorulur danışanda...

26.01.2016

### MƏTBƏXÇİ

Nağıl dinləyən zaman,  
Sıxılıb sinəsinə  
Belə dedi Xədicə  
Bir gün öz nənəsinə:

– Bütün günü evdəsən,  
Heç bilmirəm nəçisən?  
Bişirib-düşürürsən,  
Nənə, sən mətbəxçisən?!

26.01.2016

### GECƏLƏR VƏ KÜÇƏLƏR

Tapdalanır bu küçə  
Səhərdən axşamacan.  
Öz-özünə düşünür  
Gələcək axşam haçan?

Sanki gecəliyini  
İtiribdir gecələr.  
İşıqlar yandığından  
Yata bilmir küçələr.

Onlar səhərə qədər  
Qalır başlı-başına.  
Dirəklərdə işıqlar  
Yanır boşlu-boşuna...

22.03.2016

### YUXUM QAÇDI

Gözümü açan kimi  
Yuxum qaçdı gözümdən.  
Ha yalvardım gəlmədi,  
Çıxdı mənim sözümdən.



Yamanca küsəyəndi,  
Xoşu gəlmir səs-küydən.  
O mənim gözlərimə  
Çətin ki, enə göydən?!

Yuxum gözümdən qaçdı,  
Hara getdi, bilmədim,  
Quş kimi qanad açdı,  
Ha çağırıdım gəlmədi.

Düz eləyib incidi,  
Dönüm onun gözünə!  
Çıxıb getdi ki, dolsun  
Özgələrin gözünə...

Axtarıram yuxumu,  
Bülbül kimi ötürəm.  
Yerini də bilmirəm  
Gedib tutub gətirəm...

17.06.2016

### BABAMIN OVCU

Babam sağ olsun, dünən  
Təzə kreslo alıb.  
Elə qəribədi ki,  
Gözlərim onda qalıb.

Kreslonun görkəmi  
Yaman xoşuma gəldi.  
Elə bil ki, üstündə  
Beş barmaq olan əldi.

Daha oturmayacam  
Mən heç kəsin qucunda.  
Rahatca əyləşəcəm  
Mən babamın ovcunda...

23.06.2016

### BABAYA DEMƏ

Gurselə belə deyib  
Mənim nəvəm Fatimə:  
– Ata, sənin balanam,  
Ansaq babaya demə...

12.06.2016

### ALMA VƏ ARMUD

Fateh alma gəmirir,  
Gözləri armuddadı. –  
Almanın alma dadı,  
Armudun armud dadı!

05.07.2016

## ƏKİZ BACILAR, ƏKİZ GEYİMLƏR

Bir cüt qız gəlir yaxın,  
Uşaqlar, ora baxın.  
Seçilmir bir-birindən,  
Üz, çənə, boyun-buxun.

Gözlər eyni, qaş eyni,  
Bədən eyni baş eyni!  
Gülüşləri eynidi,  
Yerişləri eynidi.

Seyr edirəm onları,  
Qırmızıdı donları.  
Bantları xallı, qəşəng,  
Üstündə ağ kəpənək...

Hər şeyləri eynidi,  
Tək adları ayrıldı.  
Bunun hansı hansıdı?  
Oğulsansa ayır di!

Birinin adı Lalə,  
O birinin Nərgizdi.  
Elə bil bacıların  
Geyimi də əkizdi...

15.06.2016

## GÜLLƏRİ RƏNGLƏYƏN QIZ

Nəvəmə dəftər aldım  
Dedim ki, özün rənglə.  
Ağ kağızı boyadı  
Bu şeytan neçə rənglə!

Bəyaz kağız üstündə  
Güllər-çiçəklər açdı.  
Yoruldu işləməkdən  
Nəvəm həyatə qaçdı...

Oy, həmərsin kolunda  
Nə qədər ağ çiçək var!  
Bir mənzərə yaradıb  
Elə bil rəssam Bahar.

İndi saxlamaq olar  
Bizim kiçik Gülləri?  
Deyir ki, fırça verin  
Rəngləyim ağ gülləri!

15.06.2016

## AYDAN

Nənəm dedi ki, nəvəm  
Sanki gəlibdir aydan.  
Gülümsəyib söylədi:  
– Adımı qoydum Aydan!

Gözəlliyimi görüb,  
Aylığı Ay dandı.  
Anam sevindi: – Qızım,  
Aydandı ki, Aydandı...

2016

## NƏ GEYİM

– Ana, mənə paltar ver!  
– Hamamdasan,  
nə geyim?  
– Burda qalmayacam ki,  
Bəs çıxanda  
nə geyim?

## OĞLAQ

Ot yemir, biçənəkdə  
Oğlaq mələyir: – Mə-mə!  
O hələ otuxmayıb  
Yəqin istəyir məmə!

28.04.2016

## MƏN, QARA AT VƏ QARAĞAT

– Ay qara at, qara at,  
Bu yol gedir hara, at?  
– Min belimə aparım,  
Qarşıda var qarağat...  
Ancaq dayan farağat,  
Hələ kaldı qarağat...  
Görmürsənmi, dəyməyib,  
Heç quşlar da dəyməyib...  
Yetişəndə dərərsən,  
Ləzzətini görərsən!

2016

## BİL

Mütləq söyüləcəksən  
Yerə atdınsa zibil. –  
Ananın qədrini bil,  
Bacının qədrini bil!

2016

## CİNASLI MİSRALAR

Bu mal övladı dana,  
Zatını çətin dana!

\*\*\*

Nə xox gəlırsən bizə? –  
Yumruq vurmazlar bizə!

\*\*\*

Tökdüyüm tərə əvəz,  
Bitdi xeyli tərəvəz...

\*\*\*

Gülay bala, Gülay bala,  
Güllər açıb, gül, ay bala!

\*\*\*

Yanır içim,  
Su ver içim!

\*\*\*

Dağdakı gözəlliyə  
Baxanda  
adam çasır.  
Mən göbələk yığırım,  
Yamacdan,  
atam çasır!

\*\*\*

Rayon bizə göndərir,  
Qatıq, süd, ət, gön, dəri...

## BAPBALACA SƏTİRLƏR

\*\*\*

Gün yağışı qurudur,  
Özüsə qurqurudur...

\*\*\*

Kuklam olub yupyumşaq,  
Axı onu yumuşam!

\*\*\*

Bu nə sözdü:  
Vəssalam!  
Harda qaldı  
bəs salam?!

\*\*\*

Yaz yağışı, yu bizi,  
Təmizləsin su bizi!

ÇƏMƏN ÇİÇƏYİ İLƏ,  
İNSAN ƏMƏYİ İLƏ...



**BİZİM DAĞLAR**

Zirvələri ağappaq,  
Yamacları çiçəkli.  
Dumanları tül kimi,  
Buludları şimşəkli.

Bənövşəsi utancaq,  
Laləsi "əliqanlı".  
Çəşmələri nəğməli,  
Çayları dəliqanlı.

Qoynu qartal yuvalı,  
Meşələri fıstıqlı.  
Üstü günəş yorğanlı,  
Başı bulud yastıqlı...

**YAŞIL KÖRPÜ**

Tufanda yanı üstə  
Bir ağac yığılıbdır.  
Pöhrələrin üstündən  
Kölgəsi yox olubdur.

Damarı üzülməyib,  
Yarpaqlayıb yerdə o.  
Çətin ki, qalxa bilsin  
Ayaq üstə bir də o.

Göz yaşı yarpaq-yarpaq,  
Bulud kimi dolubdur.  
Yığılıb, çayın üstdə  
Yaşıl körpü olubdur.

## ŞİRİN YAĞIŞ

Ağacın qulağında  
Gör nə qədər sırğa var.  
Bir qara bulud kimi  
Dolub uca budaqlar.

Ağacın göz yaşları  
Sanki şəkərdi, qənddi.  
Əl vursan, tut yağacaq,  
Budaqlar himə bənddi...

## GÜNƏŞ NƏNƏ

Düzdən uca təpə var,  
Təpədən uca dağ var.  
Dağdan uca bulud var,  
Buluddan uca günəş.  
Kainatı başına  
Toplayıb qoca günəş.  
Əzizdi, mehribandı,  
Nur çiləyir hər yana.  
Günəş ana işıqdı,  
Planetlər pərvanə...

## PƏNCƏRƏDƏN BAXAN GÜLLƏR

Evin havası pisdı,  
Susur fağır çiçəklər.  
Söykəyərək başını  
Pəncərə şüşəsinə  
Yola baxır çiçəklər.

Xatırlayır çölləri,  
Xatırlayır düzləri.  
Elə bil ki, yol çəkir  
Bu güllərin gözləri.

Günəş öpür onları  
Şüşənin o üzündən.  
Silir göz yaşlarını  
Çiçəklərin gözündən.

Yaxşı ki, insafıdı,  
Qəlbi kövrəkdi şüşə.  
Çiçəkləri öpəndə  
Mane olmur günəşə...

## SAAT

Gecə-gündüz işləyir,  
Bu nə yaxşı saatdı!  
Əqrəblərin hərəsi  
Sanki bir köhlən atdı.

–Çıq, çıq...  
Bu səs saatın  
Nəğməsidir elə bil.  
–Çıq, çıq...  
Bu çıqqılıtlar  
Nal səsidir elə bil.

İrəliyə can atır,  
Gedir səs sala-sala.  
Minib əqrəb atları  
Zaman çapır dördnala...

## İŞİĞİN YOLU

– Qızım, gördüyün işıq  
Sürətlidir yamanca.  
Gəlir Mingəçevirdən  
Sən göz açıb-yumunca.

Şəhərə gələn kimi  
Hər yan çırağban olur.  
– Necə gəlir bəs işıq,  
Onun da varmı yolu?

– Var, ay qızım, işıqdır  
El-obaya yaraşlıq.  
Düşüb məftil yollara  
Bakıya gəlir işıq...

## USTA KÜLƏK

Sahildə dalğalarla  
Oynayırdı dünən o.  
Bu gün dənizə gedib,  
Atasıyla yenə o.  
Gözlərinə inanmır,  
Hamardı suyun üzü.  
Dayanıb heyran-heyran  
Seyr eləyir dənizi.

Deyir: – Sanki aynadır,  
Ata, bu dənizə bax!  
Dalğası xarab olub,  
Gedək usta çağıraq.

Allo, allo! Hardadı  
Bizim bu usta külək?  
Dalğalar xarab olub,  
Gəlib düzəltsin gərək...

### **ARAZ ÜSTÜNDƏ KÖRPÜ**

Əlimin zəhmətinə  
Dedi Xuda: – Afərin!  
Gözəl bir körpü saldım,  
Adı da Xudafərin...

Araz üstündə necə  
Kədərli durub gör bir!  
Üstündən keçən yoxdu,  
Göz dağıdı bu körpü...

O taydan bəri baxıb,  
Sən çəkirsən hər gün ah.  
Nə ah-uf eləyirsən,  
Səndə, məndədir günah...

### **BƏSİTÇAY SAHİLİNDƏ**

Hündürboy ağacları  
Görənin gülür üzü.  
Bu çinar meşəsini  
Salıb təbiət özü...

Suyu gur deyil deyə  
Danlamayın Bəsiti.  
Sahilində bu qədər  
Çinar bitib, bəsidü...

### **BULDOZER**

Döşlük taxıb əyninə,  
Bu traktor, ay nənə!

Görürsənmi, kürüyür  
Yoldan torpağı, daşı,

Yəqin döşlük geyib ki,  
Bulaşmasın üst-başı...



## YARPAĞIN

### YOLU

–Yarpaq qışda harda olur?

–Torpaqda.

–Yarpaq yazda harda olur?

–Budaqda.

–Necə qalxıb bəs budağa  
Yarpaqlar?

–Ağacların içi ilə  
Yarpaqların yolu var...

## GÜLLƏR

### SAKİTLİK SEVİR

Adamın gözü gülür,  
Hara baxsan çiçəkdi.  
Bu çiçəklər zərifdi,  
Bu çiçəklər kövrəkdi.

Onlar qan tək torpağın  
Sinəsindən fısqırıb.  
Soldurar çiçəkləri  
Kobud səs, hay-qısqırıq.

Bu çəmənə baxanın  
Arzuları çiçəklər.  
Bu çəməninin üzündə  
Təbəssümdü çiçəklər.

## BALIĞIN PULU

–Bu nədir?  
–Balığın puludur.

–Vay! Üstü  
Pul ilə doludur.

Ay ata, dənizdə  
Dükan var?

Neyləyir bu pulu  
Balıqlar?

## ANTENA

Hey dartıram, uzanır,  
Gör necə uzunsovdu?!  
Antenaya baxın bir,  
Elə bil ki, tilovdu.  
Açıram radionu,  
Hər tərəfə səs düşür.  
Tilovuma balıq yox,  
Mahnı düşür, rəqs düşür...

## SEVİNCİMDƏN

### UÇURAM

Sevincimdən uçuram,  
Gül əkmışəm neçə lək.  
Hər əlim bir qanaddı,  
Hər barmağım bir lələk.

Güvənirəm həmişə  
Bu zəhmətkeş əllərə.  
Qanad verəcək onlar  
Çiçəklərə, güllərə...

## PULXIRDALAYAN

Elə həmişə  
Yanar gözləri,  
Fanar gözləri.  
On qəpik atsan,  
Gözünü qırpar.  
Hər kirpiyindən  
Beş qəpik qopar...

## SU AVTOMATI

Satıcıdır avtomat,  
Satdığı şirin sudur.  
Qara pul atan kimi  
Ağzını açıb udur...

Sən pul verməsən əgər,  
O da su verən deyil.  
Ata, bu nağıllarda  
Suyun önünü kəsən  
Əjdahadır elə bil.

## ATIMIN YERİŞİ YORĞA

Atımın yerışı yorğa,  
Minirəm, axır çay kimi.

Kəhərimin alınına bax,  
Qaşqası yanır ay kimi.

Atımın yalı buluddu,  
Atımın yolu ümidli.

Atımın ayağı səkil,  
Altımda quş kimi səkir...

## BƏRGÜŞAD DAŞANDA

Yağış yağır şıdırğı,  
Ara vermir bir hovur.  
Çay elə bil köhləndi,  
Körpü onun cilovu.

Buludların əlində  
Yağış sanki qamçıdı.  
Köhlən cilov gəmirir,  
Səbri bircə damcıdı...

## YAŞIL QILINC

Xəbərin var, buğdanın  
İçində ot gizlənib?  
Üstünə su səpmişəm,  
Göyərəcək,  
gözlə bir!

İçi buğdayla dolu  
İri nəlbəkiyə bax! –  
Hər buğdanın içindən  
Yaşıl bir qılinc kimi  
Sıyrılıb ot çıxacaq...

## FƏSİLLƏRİN GÖZÜ

Günəş ana gülümsəyir,  
Yerin köksündən ot çıxır.  
Yazın gözü dumanlıdır,  
Yayın gözündən od çıxır...

Meyvələr çoxdan dərilib,  
Külək dolanır bağları.  
Payızın gözü nəmlidir,  
Qışın gözləri ağarıb...

## QIZIL XORUZ

Günəş bir qızıl xoruzdur,  
O gələndə qaçır gecə.  
Səmadakı ulduzları  
Dənləyir o bircə-bircə...

Günəş bir qızıl xoruzdur,  
Qalxdı üfün qaşına.  
Çırpıb şəfəq qanadını  
Tökdü dağların başına...

## ANAM XÖRƏK BIŞİRİR

Mən lövhəyə yazıram  
Götürüb tabaşiri:  
«İndi yəqin ki, evdə  
Anam xörək bişirir»...

Əlim-qolum ağrıyır  
Bir cümlə yazanadək.  
Dadlı yemək yol gəlir  
Bazardan qazanadək...

Çox çətin yazılırsa,  
Əgər bişirmək sözü,  
Ondan yüz qat çətindir  
Xörək bişirmək özü...

## OT BIÇİNİ

Biçənək sanki dənizdi,  
Yaşıl otlar dalğalardı.  
Biçinçilərin əlində  
Hər kərənti bir avardı.

Dəryazlar işə düşən tək  
Elə bil qayıqlar üzdü.  
Otlayları katerlərin  
Arxasında qalan izdi...

## NƏHƏNG KARUSEL

Günəş görünən kimi  
Dərə-təpə nurlanır.  
Yer –  
günəşin telindən  
Asılan karuseldi,  
Fırlandıqca fırlanır...

## ARABA

Qızınırıq qışda biz  
Ağacların oduna.  
Ay araba, araba,  
Get meşəyə oduna.

Tez elə, uşaqların  
Yerə salma sözünü.  
Əgər əliboş dönsən,  
Yandırırıq özünü...

## PAYIZDA

Bir lətifə danış bizə,  
Qoy doyunca gülək, nənə!  
Toxumları dağıt düzə,  
Yollar boyu gül ək, nənə!

Hürkütməyin turacları,  
Yuxu tutub yamacları.  
Soyundurub ağacları,  
Layla çalır külək nənə...

## ƏTİRLİ DÜYMƏLƏR

Üstüm-başım şəh oldu  
Keçəndə biçənəkdən.  
Çöllər yaşıl don geyib,  
Düymələri çiçəkdən...

## ZƏHMƏT ÖMRÜN NURUDU

Ot bitər, olsa yağmır,  
Nə vaxtdı yağmır, yağmır...

Bircə ağac da sən ək,  
Su daşı sənək-sənək...

Yer göydən yağış umur,  
Gözləyək yağışımı?!

Bağda hər şey quruyar,  
Sən getsən bu yerişlə.

Zəhmət ömrün nurudur,  
Dayanma, yeri işlə!

MƏNİM İSTİ

KÜLƏYİM

Bezdik daha  
Qardan, buzdan.

Xəbər gətir  
Bizə yazdan!

Mənim isti  
Küləyim, əs!

Bahar gəlir,  
Gülməyim bəs?!

Qanadında  
Ruzu gətir,

Qışı apar,  
Yazı gətir!

Buğda səpdim, ot bitdi,  
Buğda hara, ot hara?!  
Qoymadım ki, zəmidə  
Kimsə qoyun otara.

Buğdadan cücərən ot  
Uzaqlaşdı əslindən.  
Özünü axtarırdı  
O, həyatda, əslində...

Səhər yeli çölləri  
Yuxusundan oyatdı.  
Ay dolandı, zəmilər  
Qarış-qarış boy atdı.

Yaşıl otlar saraldı,  
Sünbüllər tutdular dən.  
Buğda döndü əslinə,  
Taxıl oldu yenidən...

MAŞA

Qarışdırır ocağı,  
Alovdan qorxan deyil.  
Od içindən köz çəkir,  
Kəlbətindir elə bil.

Közdən bərk-bərk yapışan  
Barmaqları qoşadı.  
Belə klibətin olmaz,  
Görmürsən, bu maşıldı.

Həyat özü istəyib  
Bu «dəmir əl»i bizdən.  
Maşanı yaratmışıq,  
Od götürmək istəsək,  
Əl olsun əlimizdə.

### **YORĞUNSAN, MİN TƏRKİMƏ**

– Qamçısı qızıl şimşək,  
Köhləni yel qanadlı.

Piyadaya sataşma,  
Kimsən axı, ay atlı?!

– Nə borcuna, hər kiməm,  
Yorğunsan min tərkimə!

– Atını sür get kəsə,  
Tanımadığım kəsə

Necə edim ərki mən?  
Minəmmərəm tərkinə...

### **BUZQIRAN GƏMİ**

Şimalın sərt şaxtası  
Dənizlərə  
buz qatıb.  
Kəsə bilməz yolunu  
Qalın-qalın  
buz qatı.

Uca buz dağlarının  
Yanından  
gəlib keçir.  
Elə bil qızmar şişdir,  
Buzları  
dəlib keçir.

Üzüb getməyə nə var  
Suları yara-yara? –  
Üzür buzqıran gəmi  
Buzları qıra-qıra...

## QƏFƏSDƏ TƏK QALAN BÜLBÜL

Geniş dünya sanırdı  
Sarı bülbül qəfəsi.  
Yanında dostu vardı,  
Ucalırdı nəğməsi.

Elə ki, dostu öldü,  
Qəfəsdə qaldı tənha.  
Unutdu nəğməsini,  
Cəh-cəh vurmadı daha.

Mən bülbülün önünə  
Kiçik bir güzgü tutdum.  
O, öz əksinə baxıb,  
Təkliyini unutdu...

## NİGAR

Günəş çıxır üfüqdən,  
Hər yana nur ələyir.  
Pəncərədən boylanıb,  
Nigara əl eləyir.

Şəfəqlərin altında  
Gülümsəyir çiçəklər.  
– Nigar, tez ol, çıx çölə,  
Çəmənlərdən çiçək dər!

## ƏSKİK OLMASIN

Çəkdiyi şəkillərin  
Hamısının yanında,  
Günəş şəkli çəkir o,  
Həvəsə bax sən onda!

Dedim ki, günəşi poz,  
Dedi: –Səndən küsdüm mən.  
Günəş əskik olmasın  
Evimizin üstündən!

## SABUN

Təmizləyir əl-üzü,  
Səsi çıxmır, kiryir.  
İşlədikcə kiçilir,  
İşlədikcə əriyir...

Əllərimi yuyuram,  
Aparır yağı, tozu.  
Elə bil ki, pozandır,  
Sabun mazutu pozur,  
Sabun palçığı pozur...



## SƏN HARDAN GƏLMİSƏN?

– Sən hardan gəlmisən?

– Dağlardan.

– Bu meyvə hardandı?

– Bağlardan.

– Bağlarda nə gördün?

– Bar gördüm.

– Dağlarda nə gördün?

– Qar gördüm.

Şaxta son baharı

Salıbdır atından.

Bulaqlar çağlayır

Buzların altında...


Baxıram çöl boyu,

Elə bil su yoxdu...

– Ay ata, əllərin

Nə yaman soyuqdu?!

## AĞACIN KÖKÜ TORPAQDA, İNSANIN KÖKÜ ELDƏDİ...



### İKİ AĞAC

Qubadlı dərədədi,

Əyin dağın döşündə.

Baş açmıram doğrusu,

Təbiətin işindən...

Burda tut sovuqlanda,

Əyində təzə dəyir.

Budaqlar arasında

Ağarır, gözə dəyir.

Gözlərimlə gördüyüm  
Yadımdan çıxan deyil.  
İki ağac əkmişdi  
Yaqub babam keçən il –

Birini Qubadlıda,  
Birini də Əyində.  
Ağaclar ikisi də  
Əkilmişdi bir gündə.

Əyində əkdiyimiz  
Boy atıb bir balaca,  
Qubadlıda əkilən  
Olubdur məndən uca.

Nədir bunun səbəbi? –  
Mən babamdan soranda,  
Dedi ki, Bəhrüz, ağac  
Tez böyüyür aranda...

### **YAŞIL YARPAQLA SARI YARPAĞIN SÖHBƏTİ**

– Dostlarım saralıb düşdü,  
Mənsə hələ yamyayılam.  
Sevincimdən az qalırım  
Qanadlanam, bir quş olam.

– Əvvəl-axır düşəcəksən,  
Gör hava necə soyuqdu?!  
Lovğalanma, yarpaq üçün  
Qışdan o yana yol yoxdu...

### **KÖTÜK**

Elə düşünmə ki,  
qocadır kötük,  
İstəsən, sən ondan  
dəyanət istə.  
Alçaq boyuyla da  
ucadır kötük,  
Necə şiv doğranar  
bir kötük üstə.

Ömrünün o ötən,  
itən çağını  
Necə ki, lazımdır,  
yaşayıbdır o.  
Bir ağac ömrünün  
ağırlığını  
Bir zaman çiyində  
daşıyıbdır o.

Kiçik zoğlar çıxıb  
hər tərəfindən,  
Bürüyüb ətrafı  
yaşıl bir örtük.  
Elə bil babadır,  
nəvələrini  
Toplayıb başına  
qocaman kötük...

### YADİGAR NAĞİL

Bu nəvə şirin nəvə,  
Bu nağil şirin nağil...  
Nənə xəyala gedib,  
Danışır Şirin nağil...

Bu xəyal şirin xəyal,  
Bu nənə qoca nənə...  
Sevincindən az qalır  
Quş olub uça nənə...

Bu nənə bir bulaqdı,  
Söz axır sinəsindən.  
Bu nağil yadigardır  
Nənəyə nənəsindən.

Bu nənə oğrun-oğrun  
Qoyur göz nəvəsinə.  
Bu nəvə bu nənənin  
Balı, qəndi, noğulu.

Bu nəvə danışacaq  
Sabah öz nəvəsinə  
Nənədən öyrəndiyi  
Bu yadigar nağıl...

### ARXEOLOQ

Uzaq yeri  
yaxın elə,  
Babalardan  
soraq gətir.  
Qazaq yeri,  
üzə çıxsın  
Tariximiz  
sətir-sətir...

Düşünəndə  
ayıq olaq,  
Oyaq olaq,  
arxeoloq.  
İşimizlə elimizə  
Dayaq olaq,  
arxa olaq...

## NƏ ÜÇÜN?

– Ay ata, ay ata,  
Gəl ağaca bax! –  
Bir ucu yarpaqdı,  
Bir ucu torpaq.

–Yarpaqlar toxumdu,  
Oğlum, elə bil,  
Səpilir torpağa,  
Bitəcək bir gün.

–Ay ata, yarpaqlar  
Torpaqda deyil,  
Ağacın başında  
Bitir nə üçün?!

## AĞ SAÇIN

### YOLU

Babanın saçı  
Qar tək dümağdı.  
Nəvəsi ona  
Həsrətlə baxdı:

–Mənim başıma,  
Söylə, babacan,  
Gümüşü saçlar  
Gələcək haçan?

Öpdü nəvənin  
Qara saçından,  
Dedi: – Bunların  
O biri ucunda

Ağ saç var,  
oğlum!

Uzundur hələ  
Onların yolu...

Keçib gələcək  
Çayların üstdən,  
İllərin üstdən,  
Ayların üstdən...

Elə bilmə ki,  
Dincəlir onlar,  
Tələsmə, oğlum,  
Yol gəlir onlar...

## XOŞ GƏLMİSƏN

Bir ağacı çıxarıb  
Payız vaxtı meşədən,  
Gətirib bağımızda  
Əkib suvarmışam mən.

Yuxuludu bu ağac,  
Xəbəri yox xəbərdən.  
Xəbəri yox qoynunda  
Uyuduğu şəhərdən.

Yaz gəldi, o ağacın  
Açıldı yarpaq gözü.  
Xoş gəlmisən sən bizim  
Şəhərə, meşə qızı!

## BU NƏ AĞACIDIR

- Koğanı al, budagı əy!
- Gücüm çatmaz, əyəmmərəm!
- Pərvin, bu nə ağacıdır?
- Bar verməsə, deyəmmərəm.

Üstündə nar bitsə, nardı,  
Armud bitsə, o, armuddu.

Gilənar bitsə, gilənar,  
Tut da bitsə, yəqin tutdu...

...Qulaq asdı bu sözlərə,  
Təranəni gülmək tutdu...

## ANA-BALA SÖHBƏTİ

Anasını görəndə  
Körpə quşcuğaz dindi:  
– Ana, necə qaytarım  
Sənin borcunu indi?

– Narahat olma, bala,  
Belə qurulub həyat.  
Borcunu vermək üçün  
Yuva qur, bala çıxart.

## ZİRVƏDƏ ÖLƏN CÜCƏ

Dedilər ki, zirvədə  
Bir cücənin tükü var.  
Qohumu, əqrabası  
Öyünürdü o ki var...

Deyirdilər: – Min əhsən  
Bu hünərə, bu gücə.  
...Qartalın caynağında  
Dağa qalxmışdı cücə...

## ƏYİN

Yuxarıya  
maşın çıxmaz,  
Yolda dağ var,  
yolu əyin.  
Biz sallanaq  
Çayzəmiyə,  
Sağ tərəfdə  
qalsın Əyin.

Bu dağların  
ətəyində  
Nə qədər  
toy-düyün olub...  
Bura çatcaq,  
yol «əyilir»,  
Bələkə elə  
buna görə  
Kəndin adı  
Əyin olub?!

## ÇİÇƏK ÇİÇƏK YIĞANDA

Çiçək  
yığırdı çiçək,  
Deyirdi  
öz-özünə:  
–Gül güldü,  
çiçək çiçək.  
Çiçəyin  
bu sözüne  
Gül güldü,  
gözlərindən  
Şeh axdı  
çiçək-çiçək...

## KÜLƏK

Nazik şivləri  
Yelləyib bərk-bərk,  
Hay-haray salır  
Bayırda külək.

Qaşı görünmür,  
Gözü görünmür.  
İşi görünür,  
Özü görünmür...

## DÜNYANIN ƏN

### GÖZƏL YERİ

Quruldayırdı

Qurbağa:

–Bura gəlin,

bura gəlin!

Dünyanın ən

gözəl yeri

Bataqlıqdı,

bilin, bilin!

Acıqlandı

ona Bülbül:

Danışanda

sözünü bil!

Sən vurğunsan

bataqlığa,

Gərək biz də

bataq lığa?!

## YAĞIŞ

Səpilib göy çəmənə

dindi yağış,

Nə şirin nəğmə deyir

indi yağış!

Eşidir şən səsini

çöllər onun,

Dinləyir nəğməsini

güllər onun.

Yağışın qüdrətinə

mən bələdəm,

Bir dənin ömrü yaşar

hər gilədə.

Bərəkətdir,

süzülür torpağa o,

Can verir hər gülə,

hər yarpağa o.

## ULDUZ ÇİÇƏYİ

Balkonda, gül qabında  
Gül bitib öz-özünə.  
Çiçəyi salxım-salxım –  
İnanmazsan gözüne...

Heç kəsin xəbəri yox,  
Kimdir bu gülü əkən?  
Sərçənin dimdiyində  
Gəlib toxumu bəlkə?!

Rəngi qızılgül kimi,  
Ləçəyi sarmaşiq tək.  
Gündüz onlar yumulur,  
Açılır axşam düşcək...

Qəlbimizə nur saçır  
Balaca bir gül kolu.  
O, bir parça səmadı,  
Üstü ulduzla dolu...

Bu gülə baxıb deyir  
Oğlum gözündə maraq:  
– Ata, bunun adını  
Ulduz çiçəyi qoyaq!

## SAKSAUL

Su içməz saksaul,  
Yaşayar səhrada.  
Qumların içində  
O, yaşıl bir ada.

Səhranı  
bürüyər  
Saksaul.  
Su versən  
quruyar  
Saksaul...

## DƏRİN-DAYAZ

Arx bulandı, qurbağa  
Gircək onun içinə.  
Tez bulanar dayaz su,  
Dərinin nə vecinə?!

Gecə şaxta olacaq,  
Yenə hava ayazdı.  
Dərin çay buz bağlamaz,  
Donubsa, o dayazdı.



## SU

Dayanmıram yerimdə,  
Hey axıram, axıram.  
Ağacın kökləriylə  
Budaqlara qalxıram.

Torpağın sinəsinə  
Axıram hopa-hopa.  
Ayağım dəyən yerdən  
Gül qalxır topa-topa.

## ÇAYLAQ DAŞI

Sahildə daş var nə qədər,  
Hünərin var say onları.  
Hamısı necə hamardı,  
Rəndələyib çay onları.

Gör nə qədər daş yonulub,  
Ovulub, çıxıb sahilə.  
Qum – daşların yonqarısı,  
Çay yonub yığıb sahilə...

## QALXAN KİMİ

Şaxta at oynadanda  
Soyuqdan buz bağlar su.  
Donan suyun üzüdü,  
Buz altında çağlar su.

Balığın nə vecinə  
Qışın şaxtası, qarı?  
Suyun üzü özünü  
Şaxtaya qalxan edib,  
Qoruyur balıqları...

## QIŞ

Şaxta soyuducunu  
İşə salıb elə bil.  
Göllərin üzərinə  
Şüşə salıb elə bil.

Sanki qaymaqlayıbdır,  
Seyr elə buzlu suyu.  
Toxunma, əlin donar,  
Qaymağı buzdu suyun...

## XİYAR TAĞI

Bir xiyar tağı gördüm  
Bostana gircək dünən.  
Xiyarlar balacaydı,  
Qıymadım ki, dərim mən.

Tağ elə bil toyuqdur,  
Gəl sən də bax, ay ana.  
Yığıb cücələrini  
Qanadının altına...

## ALAQ VƏ BALAQ

Bostanın ortasına  
Buraxmışam balağı, –  
Mənə kömək eləsin,  
Gedib yesin alağı.

Babam deyir: –Ay dəcəl,  
Korlamısan aləmi.  
Alaq qalıb kənarda,  
Balaq yeyib kələmi...

## SAZIN NƏBZİ

Elə bil ki, damardı  
Telli sazın hər simi.  
Onların içi ilə  
Nəğmə axır qan kimi.

Biləyindən yapışdın,  
Oxuyur, qulaq asın.  
Barmağımın altında  
Nəbzi döyünür sazın...

## ÇARDAXLININ BULAQLARI

Bulaqların gözündə  
Sanki yaş gilələnilib.  
Cam bulağın daş ovcu  
Nəğməylə silələnilib...

Yaşıl bir abidədir  
Çəsmə üstdə hər ağac.  
Bir bulağı Pəyhandı,  
Bir bulağı Qarağac.

Bir bulağı Ağsudu,  
Bir bulağı Qısraqdı...  
Çardaxlının suyundan  
Kim içibsə, qıvraqdı...

## YARPAQ DÜŞƏSİ İDİ

Xəzan gəldi bağlara,  
Soldu yarpaqlar, güllər.  
Dərindən köks ötürüb,  
Nəğmə oxudu yellər...

Tikanın nə vecinə,  
Nə oldu, gülə oldu.  
Yarpaq düşəsi idi,  
Bəhanə külək oldu...

## HARDAN BİLİR?

–Ata, niyə saralıb  
Ağacların yarpağı?  
–Nə var bunu bilməyə,  
Oğlum, payızdır axı?!  
Geyib sarı donunu  
Yenə düzlər, yamaclar...  
–Payızın gəldiyini  
Hardan bilir ağaclar?

## PƏRDƏNİ ÇƏK

Günəşə bax, günəşə,  
Bizə baxmaqdan doymur.  
Səhər düşür üstümə,  
Bizi yatmağa qoymur...

Anacan, pərdəni çək,  
Evə qoyma bax onu.  
İstisi əridəcək  
Gözündəki yuxunu..

## SƏRÇƏLƏR

Səpdiyim dəni  
Yeyib dirçələr,  
Qarın içində  
Gəzən sərçələr.

Eşələnərlər  
Belədən-belə.  
Ayaqları da  
Yalındır hələ...

Əynimdə palto  
Üşüyürəm mən.  
Bəs bu sərçələr  
Üşümür görən?!

## İYDƏ

Yarpağı bozdur  
Yovşan rəngi tək.  
Onun saçını  
Darayır külək.

O yan-bu yana  
Əyilir iydə.  
Bir az bənzəyir  
Salxım söyüdə.

Kəhraba kimi  
Meyvələri var.  
Onu həvəslə  
Yığır uşaqlar.

Dəymişini dər,  
Gözəldir tamı.  
Kal-kal yeyəndə  
Boğur adamı.

Ağac olsa da,  
Ətirdə, iydə  
Güllə, çiçəklə  
Yarışar iydə...

## ÇİÇƏK

### AÇILIBSA

Çiçək açılıbsa,  
Demək bahardı.  
Məhəbbət çiçəkdi,  
Övladsa bardı...

Otlar boy atarmı  
Çisəkləməsə?!  
Ağac bar verərmı  
Çiçəkləməsə?!

Heç yağış yağarmı  
Bulud dolmasa?!  
Yaşamaq olarmı  
Ümid olmasa?!

### TOPUM

Təpiyimə bənd imiş,  
Qaçıb getdi gözümdən.  
Yüüyürdüm, öz zərbəmə  
Çatammadım özüm də...

## BİBƏR

Nə vaxtsa bibər yeyib,

Ağzında qalıb dadı.

Ona bibər göstərib

Soruşdum:

–Bunun adı

Nədir? –

Bilirsənmi sən?

Dedi:

–Bilirəm, ancaq

Demərəm...

–Niyə?

–Desəm,

Ağzım acı olacaq...

## ÖTÜŞMƏ

Maşın sanki köhləndi,

Buraxıblar başını.

İşıq arxadan düşəcək,

Kölgə keçir maşını...

Sürücümüz ustadır,

Tanıyır hər döngəni.

İşıq öndən düşəndə

Maşın keçir kölgəni...

İşıqlar gah arxadan,  
Gah da qabaqdan düşür.

Avtobusla kölgəsi

Elə bil ki, ötüşür...

## DƏNİZ GÖYƏRÇİNİ

– Ləpələrin üstündə

Göyərçinə bax, ata.

–Onlar göyərçin deyil,

Qağaydı, Gülbuta.

Dənizdə nə gəzir ki,

Qızım, göyərçin indi.

– Ata, bildim, qağayı

Dəniz göyərçinidi.

## ÜZƏ AĞ – ÜZÜ AĞ

Dostlarını itirdi,

Hamıdan uzaq oldu.

Böyüyə söz qaytardı,

Fərhad üzə ağ oldu.

Elçin yaxşı uşaqdı,

Tənbəl deyil, qoçaqdı.

Həmişə sözə baxdı,

Onun üzü ağ oldu...

## PİNQVİN

Ləpələrin diliylə  
Nəğmə oxuyur dəniz.  
Pinqvinin sahildə  
Gəzişən görəydiniz.

Sanki drijordur o,  
Adicə bir quş deyil.  
Drijor paltarındır  
Əynindəki elə bil...

## İYNƏ

Əlində şpris var,  
Heç qorxmuram anamdan.  
O mənə iynə vurmur,  
Xəstəliyə vurur ki,  
Çıxıb qaçsın canımdan.

Başımı sığallayır,  
Konfet verir üstəlik.  
Mən dözüərəm,  
ağrıya  
Dözə bilmir  
xəstəlik...

## SOYUQ

Çöllər geyinir ağ paltar,  
Ələndikcə düzlərə qar.  
Əllərimi üşütsə də,  
Soyuqda bir təmizlik var.

Külək öpür adamların  
Yanağını sevə-sevə.  
Soyuğa bax, həyətdədi,  
Çağırıram, gəlmir evə...

## HƏYƏTDƏ

### QAR ƏKİBLƏR

Günəş gülümsədikcə  
Dönür suya, selə qar.  
Çəpərlənmiş sahədə  
Əriməyib hələ qar.

Gursel deyir ki, ata,  
Bura çəpər çəkiblər.  
Hasarın içinə bax,  
Elə bil qar əkiblər...

## QIRXAYAQ

Qırxayaq, ay qırxayaq,  
Hünərin var gəl qaçaq!  
Daşın altına girmə,  
Niy qorxursan axı?! –  
Sənin qırx ayağın var,  
Mənim iki ayağım...

## ŞƏHƏRDƏN GƏLƏN OVÇU

– Yəqin ovdan gəlirsən,  
Nə vurmusan de görək?  
– Dağ keçisi vurmuşam,  
Ovçu olmaz mənim tək.

Güc ilə gətirmişəm,  
Gör necə kök keçidi?!  
Nişan alıb, gülləni  
Ürəyindən keçirdim...

– Dadlı olar ov əti,  
Ver bizə də pay, ovçu.  
Bıy, bu Həsən əminin  
Keçisidi, ay ovçu!

## BULAQ

Dağın döşündən çıxan  
Bol sulu bir bulağam.  
Hamı gəlir yanıma,  
Nə olsun ki, uzağam...

Adamları maqnit tək  
Mənim saflığum çəkir...  
Su içənin qəlbinə  
Mənim saflığum çökür.

Duruluq gəlir deyə  
İnsanların xoşuna,  
Bir el pənah gətirir  
Bir bulağın başına...

04.12.2016

## KİTABIN İÇİNDƏKİLƏR

### İşıq, su, torpaq, hava, Bütün dərdlərə dəva

Vətənim.....	3
Unutma ki.....	4
Lələtəpə.....	6
Tanrı yandıran ocaq.....	7
Heç vaxt solmayan çiçək.....	8
Kaş.....	9
Günəş çimir Xəzərdə.....	10
El və dil.....	10
Torpaq, su, işıq və hava.....	11
Mavi yorğan.....	11
Hava.....	12
Gün və ay.....	14
Ay qayığa bənzəyir.....	14
Dənizə yağan yağış.....	15
Təmizkar dəniz.....	16
Kəpənəyin nağılı.....	17
Çəmən ana və çiçək.....	20
Şəhərə köçən çəmən.....	20
Qoşa bulaq.....	21
Atalar sözü.....	22
Kəpəz, göy və Göygöl.....	23
Ud.....	24
Şirin torpaq.....	25
Yazın bayrağı.....	26
Palıd.....	27
Vələs.....	28
İstirahət eləmir.....	28

Göyrüş – vən.....	29
Qulaqlı vələs.....	30
Givic.....	31
Xırnava.....	32

### Küləyin nəğmələri

Xoş gəlmisən, ay külək.....	33
Çoban külək.....	34
Rəssam külək.....	35
Külək və dalğa.....	35
Oğru külək.....	36
Küləklər arasında.....	36
Küləyin intiqamı.....	37
Xəzri, əs.....	37
Xəzri və giləvar.....	38
Xəzri elə gəldi ki.....	39
Hasarlar sökülməsə.....	40
Xəbəri yoxdu.....	41

### Ömrün baharı, yayı, Tanrının sevgi payı

Nənələr, babalar, nəvələr.....	42
Bitdiliçə.....	43
Əvvəl dərs, sonra meyvə.....	47
Səni çox istəyirəm.....	47
Saraya bax.....	48
Su sürüşkəni.....	48
Saç və saqqal.....	49
Gözmuncuğu.....	50
Əriyən şokolad.....	51



Babam və qış.....	51
Çiçəkli balkon.....	52
Mənim əkdiyim ağac.....	53
Məktəbsiz adam.....	54
Dondurma.....	54
Kran.....	54
Piyada keçidi.....	55
Xətt.....	56
Yolun yolu.....	56
Amandı, qoyma, gəldi.....	57
Parthapart aşıqları.....	58
Tum çırtlayan qız.....	59

**Payıza bax, qışa bax,  
Qara bax, yağışa bax...**

Bulud fayton.....	60
Bulud ələklər.....	60
Dərzi payız.....	61
Həkim payız.....	62
Mənə qanad ol.....	63
Səxavətli qış.....	64
Biz yuxuda olanda.....	64
İlk qar.....	65
Qış gəlib ad günümə.....	65
Gözlərim düşüb qara.....	67
Bir ağ, nəhəng quşdu bu.....	67
Qış yolları bağlayıb.....	68
Qar niyə buza döndü.....	69
Bu qar niyə ərimir.....	70
Təpədə əyləşən qış.....	71

**Gəzdim düzü-dünyanı,  
Yurdundan gözəl hamı**

Nə yaxşı ki, skayp var.....	72
Fatehlə söhbət.....	73
Fatehin gülüşü.....	75
Ay oğlan, adın nədi?.....	75
Fatimə qar istəyir.....	76
Səni bir sevən də artdı.....	77
Sakit okean, dinc dur.....	78
Sular səltənəti.....	79
Sakit okean.....	80
Venis.....	80
Okeandan əsən meh.....	82
Qır muzeyi.....	83
Əncir.....	84
Su küçəsi.....	85
Hollivud bvlvarvnda.....	86
Botanika bağında.....	87
Kitab oxuyan nəvəm.....	88
Kitabdan tikilən ev.....	89
Ballı maşın.....	89
İt və sahibi.....	90
Qurbağa və çətir.....	91
Köks ötürən nəvələr.....	91
Nəvəmlə çimərildə.....	92
Nəvəm Fatiməylə	
Los Ancelesdə ilk görüş.....	92
Dibçəkdə bitən əllər.....	93
Ay baba, xoş gəlmisiz.....	94
Babanın dondurması.....	95
Fatehin hədiyyəsi.....	95

Üzmə lövnəsi və dalğa at.....	96
Qoç.....	97
Nə yaxşı ki.....	97
Fatimənin it oyuncağı və it.....	98
Cizgi filminin başlanmasına bir az qalmış.....	99
Ən yaxşı oxucu.....	100
Nəvələrim.....	100
Ura, dərslər başladı.....	101
Meyvə niyə bahadır.....	101
Nollivud gecələri.....	102
Sübh.....	103
Bizon.....	103
Nağıl-həkət.....	104
Biliklər ölkəsinə səyahət.....	104
Yuxu görürük necə.....	107
Qumdan saldıgım şəhər.....	108
Uyuq cibindəki yuva.....	109
Telsoran, tozsoran və tezsoran.....	110
Dubaya yağış yağır.....	111
Üzü səhraya sarı.....	112
Dünyanın ən uca yolkası.....	113
Sokirno.....	114
Sokirnoda külək.....	115
Sokirnoda səhər.....	116
Küknar meşəsi.....	116
Kater nəyə bənzəyir.....	117
Mavi küçə.....	117
Küknar meşəsində yağış.....	118
Küknarın nə vecinə.....	118

### Xoşbəxtli, bəxtəvərdi, dünya deyil özündə, O ayrı bir aləmdə uşaqların gözündə

Çərpələng və qarışqa.....	119
Aynın qorxusu.....	120
Ayaqyalın ağac.....	121
İnek, buzov, sağıcı.....	121
Dovşan, kələm və kök.....	121
Savadlı xoruz.....	122
Xırnik.....	123
Dilim çox balacadı.....	123
Mətbəxçi.....	124
Gecələr və küçələr.....	125
Yuxum qaçdı.....	125
Babamın ovcu.....	126
Babaya demə.....	127
Alma və armud.....	127
Əkiz bacılar, əkiz geyimlər.....	128
Gülləri rəngləyən qız.....	129
Aydan.....	130
Nə geyim.....	130
Oğlaq.....	130
Mən, qara at və qarağat.....	131
Bil.....	131
Cinaslı misralar.....	132
Bapbalaca sətirlər.....	133

### Çəmən çiçəyi ilə, İnsan əməyi ilə

Bizim dağlar.....	134
Yaşıl körpü.....	135

Şirin yağış.....	136
Günəş nənə.....	136
Pənsərədən baxan güllər.....	137
Saat.....	138
İşığın yolu.....	138
Usta külək.....	139
Araz üstündə körpü.....	140
Bəsitçay sahilində.....	141
Buldozer.....	141
Yarpağın yolu.....	142
Güllər sakitlik sevir.....	142
Balığın pulu.....	143
Antena.....	144
Sevincimdən uçuram.....	144
Pulxırdalayan.....	145
Su avtomatı.....	145
Atımın yerişi yorğa.....	146
Bərgüşad daşanda.....	146
Yaşıl qılınc.....	147
Fəsillərin gözü.....	147
Qızıl xoruz.....	148
Anam xörək bişirir.....	148
Ot biçini.....	149
Nəhəng karusel.....	149
Araba.....	150
Payızda.....	150
Ətirli düymələr.....	151
Zəhmət ömrün nurudu.....	151
Mənim isti küləyim.....	152
Buğda.....	153
Maşa.....	153
Yorğunsan, min tərkimə.....	154
Buzqıran gəmi.....	155

Qəfəsdə tək qalan bülbül.....	156
Nigar.....	156
Əskik olmasın.....	157
Sabun.....	157
Sən hardan gəlmisən.....	158

### **Ağacın kökü torpaqda, İnsanın kökü eldədi**

İki ağac.....	159
Yaşıl yarpaqla sarı yarpağın söhbəti.....	160
Kötük.....	161
Yadigar nağıl.....	162
Arxeoloq.....	163
Nə üçün.....	163
Ağ saçın yolu.....	164
Xoş gəlmisən.....	166
Bu nə ağacıdır.....	166
Ana-bala söhbəti.....	167
Zirvədə ölən cüce.....	167
Əyin.....	168
Çiçək çiçək yığanda.....	169
Külək.....	169
Dünyanın ən gözəl yeri.....	170
Yağış.....	171
Ulduz çiçəyi.....	172
Saksaul.....	173
Dərin-dayaz.....	173
Su.....	174
Çaylaq daşı.....	174
Qalxan kimi.....	175
Qış.....	175

Xiyar tağı.....	176
Alaq və balaq.....	176
Sazın nəbzi.....	177
Çardaxlının bulaqları.....	177
Yarpaq düşəsi idi.....	178
Hardan bilir.....	178
Pərdəni çək.....	179
Sərçələr.....	179
İydə.....	180
Çiçək açılıbsa.....	181
Topum.....	181
Bibər.....	182
Ötüşmə.....	182
Dəniz göyərçini.....	183
Üzə ağ – üzü ağ.....	183
Pinqvin.....	184
İynə.....	184
Soyuq.....	185
Həyətdə qar əkiblər.....	185
Qırxayaq.....	186
Şəhərdən gələn ovçu.....	186
Bulaq.....	187

## RAFIQ YUSİFOĞLUNUN ÇAP OLUNAN KİTABLARI

1. Yurdum-yuvam (şeirlər). Bakı, Gənclik, 1983.
2. Ətirli düymələr (şeirlər). Bakı, Gənclik, 1986.
3. Ocaq yeri (şeirlər). Bakı, Yazıçı, 1989.
4. Aylı cığır (şeirlər və poemalar). Bakı, Gənclik, 1992.
5. Qəm karvanı (şeirlər və poema). Bakı, Sumqayıt, 1997.
6. Həsət köçü (şeirlər). Bakı, Sumqayıt, 1998.
7. Sladkiy dojd (şeirlər, rus dilində). Bakı, Şuşa, 1998.
8. Dünya xalqlarının nağılları (tərcümələr). Bakı, Azərbaycan, 1998.
9. Azərbaycan poeması: axtarışlar və perspektivlər (monoqrafiya). Bakı, Elm, 1998.
10. Xatirə kəcavəsi (elmi-publisistik məqalələr). Bakı, Elm, 1999.
11. Bahar qatarı (hekayələr və nağıllar). Bakı, Azərbaycan, 1999.
12. Kitabı-Dədə Qorqud (komikslər). Bakı, Işıq, 1999.
13. Böyük arzuya gedən yol (şeirlər). Bakı, Azərbaycan, 2000.
14. Möcüzəli xəzinə (tərcümələr). Bakı, Azərbaycan, 2000.
15. Təzə sevdalara doğru (şeirlər və tərcümələr) Bakı, Şuşa, 2000.
16. Çiçək yağışı (şeirlər və poemalar). Bakı, Şuşa, 2000.
17. Ədəbiyyatşünaslığın əsasları (dərslük). Bakı, Sabah, 2001.
18. Söz çəmənisi (şeirlər). Bakı, Azərbaycan, 2002.
19. Uşaq ədəbiyyatı (dərslük). Bakı, Təhsil, 2002.
20. Ayrılığın qəm hasarı (şeirlər). Bakı, Təhsil, 2002.
21. Günlərimiz, aylarımız (şeirlər). Bakı, Azərbaycan, 2000.
22. Bir sevdalı ürəyim var (məqalələr). Bakı, Çarşıoğlu, 2003.
23. Ədalətli hakim (tərcümələr). Bakı, Azərbaycan, 2004.

24. Şirin yuva (hekayələr və nağıllar). Bakı, Azərbaycan, 2004.
25. Müasir ədəbi proses və ədəbi tənqid (dərslük). Bakı, Çəşioğlu, 2004.
26. Min dovşan otaran çoban (tərcümələr). Bakı, Azərbaycan, 2005.
27. Zamanın qatarı (şeyrlər). Bakı, Azərbaycan, 2005.
28. Həsrət sazağı (şeyrlər). Bakı, Şirvanəşr, 2005.
29. Ədəbiyyatşünaslığın əsasları (dərslük). Bakı, Şirvanəşr, 2005.
30. Dəniz səviyyəsi (nəsr əsərləri). Bakı, Şirvanəşr, 2005.
31. Meymunlar ölkəsi (tərcümələr). Bakı, Azərbaycan, 2006.
32. Yollar (şeyrlər). Bakı, Azərbaycan, 2006.
33. Uşaq ədəbiyyatı (dərslük). Bakı, Şirvanəşr, 2006.
34. Daha uşaq deyiləm (şeyrlər). Bakı, Şirvanəşr, 2006.
35. Sevdalı sabahlar (şeyrlər və poema). Bakı, Şirvanəşr, 2007.
36. Namuslu oğru (tərcümələr). Bakı, Azərbaycan, 2007.
37. Ana dilim (şeyrlər). Bakı, Azərbaycan, 2007.
38. Tanrının ömür payı (məqalələr). Sumqayıt, 2007.
39. İlahi qazlar (tərcümələr). Bakı, Azərbaycan, 2008.
40. Sehrli üzük (tərcümələr). Bakı, Azərbaycan, 2008.
41. Ana dili -1 (Əlifba, oxu) Birinci siniflər üçün dərslük. Bakı, Çəşioğlu, 2008.
42. Eşqin qarlı yollarında (şeyrlər). Bakı, ADPU, 2008.
43. Ana dili -1 (Əlifba, oxu) Birinci siniflər üçün dərslük. Bakı, Çəşioğlu, 2009.
44. Dəniz, sən və mən (şeyrlər). Bakı, ADPU, 2009.
45. Ədəbiyyatşünaslığın əsasları (dərslük). Bakı, ADPU, 2009.
46. Qızıl balıq (tərcümələr). Bakı, Lider-press, 2009.
47. Ulu yurd yerlərimiz (məqalələr). Bakı, Lider-press, 2009.
48. Azərbaycan dili – 2. İkinci siniflər üçün dərs vəsaiti. Bakı, Çəşioğlu, 2009.
49. Çiçək yağışı (şeyrlər). Bakı, Çəşioğlu, 2009.

50. Pamela Trevers. Meri Poppins (tərcümə). Bakı, Çəşioğlu, 2009.
51. Möcüzəli ağac (tərcümələr). Bakı, Azərbaycan, 2010.
52. Elm və helm (hekayələr və nağıllar). Bakı, Azərbaycan, 2010.
53. Qoruq və yasaqlığımız (məqalələr). Bakı, Azərbaycan, 2010.
54. Azərbaycan poemasının sənətkarlıq xüsusiyyətləri (monoqrafiya). Bakı, ADPU, 2010.
55. Qızıl saçlı gözəl (tərcümələr). Bakı, Azərbaycan, 2011.
56. Quşlar dünyası (şeyrlər). Bakı, Azərbaycan, 2012.
57. Qurbağa libaslı gözəl (tərcümələr). Bakı, Azərbaycan, 2012.
58. Xoşbəxt günlər yolçusu (tərcümələr). Bakı, Azərbaycan, 2012.
59. Könül səltənəti (şeyrlər və tərcümələr). Bakı, ADPU, 2012.
60. Tapmacalar ölkəsi (nağıllar və hekayələr). Bakı, Azərbaycan, 2013.
61. Həyat ağacı (tərcümələr). Bakı, Azərbaycan, 2013.
62. Kiçik siçanən böyük sərgüzəştləri (tərcümələr). Bakı, Azərbaycan, 2013.
63. Qızılı məktublar (şeyrlər). Bakı, ADPU, 2013.
64. Müasir ədəbi proses və ədəbi tənqid (dərslük). Bakı, Çəşioğlu, 2004.
65. Ağıl sınağı (tərcümələr). Bakı, Azərbaycan, 2014.
66. Arzular kəhkəşanı (şeyrlər). Bakı, ADPU, 2015.
67. Xeyirxah ovçu (tərcümələr). Bakı, Azərbaycan, 2015.
68. Ədəbi-nəzəri fikrin inkişaf mərhələləri (monoqrafiya). Bakı, Elm və təhsil, 2016.
69. Sabahın sorağında (şeyrlər). Bakı, ADPU, 2016.
70. Durna lələyi (tərcümələr). Bakı, Azərbaycan, 2016.
71. Bulud fayton (şeyrlər). Bakı, 2017.

Rafiq Yusifoglu

(Əliyev Rafiq Yusif oğlu)

## BULUD FAYTON

(Uşaqlar üçün şeirlər)

Bakı, ADPU nəşriyyatı, 2017

Rəssamlar: İlqar Tofiqoğlu

Kübra Əkbərova

Korrektor: Günel Almaz

Arzu və təkliflərinizi bu ünvana göndərməyi xahiş edirik:

[rafiq\\_yusifoglu@mail.ru](mailto:rafiq_yusifoglu@mail.ru)

*Çapa imzalanmış 05.01.2017-ci il*

*Kağız formatı 60x84 1/16, çap vərəqi 12,5*

*Sifariş 1, sayı 500*

---

---

*ADPU-nun mətbəəsi*

*Bakı, Ü.Hacıbəyli küçəsi, 68*

*Tel: (+912) 493-74-10*

*E.mail. Poliqrafiya@mail.ru*